



Gabra tal-ġurisprudenza

KONKLUŻJONIJIET TAL-AVUKAT ĠENERALI RANTOS

ipprezentati fis-6 ta' Ġunju 2024¹

Kawża C-255/22 P

**Orlen S.A., li kienet Polski Koncern Naftowy Orlen S.A., li kienet Polskie Górnictwo
Naftowe i Gazownictwo S.A.**

vs

Il-Kummissjoni Ewropea

“Appell – Kompetizzjoni – Artikolu 102 TFUE – Artikolu 54 tal-Ftehim ŻEE – Abbuż minn pożizzjoni dominanti – Swieq tal-gass tal-Ewropa Ċentrali u tal-Lvant – Artikolu 9(1) tar-Regolament (KE) Nru 1/2003 – Deciżjoni tal-Kummissjoni li tirrendi vinkolanti l-impenji individwali offruti minn impriza – Rikors għal annullament – Adegwatezza tal-impenji fid-dawl tat-tħassib fil-qasam tal-kompetizzjoni identifikat fid-dikjarazzjoni tal-oġġezzjonijiet – Natura tal-istħarriġ tal-qorti tal-Unjoni – Rinunzja tal-Kummissjoni milli teziġi impenji li jikkoncernaw certu tħassib inizjali – Obbligu ta' motivazzjoni – Għanijiet tal-politika tal-enerġija tal-Unjoni – Artikolu 194 TFUE – Prinċipju ta' solidarjetà enerġetika – Applikabbiltà”

I. Introduzzjoni

1. Permezz ta' dan l-appell, Orlen S.A. (iktar 'il quddiem “Orlen” jew l-“appellanti”), aventi kawża ta' Polskie Górnictwo Naftowe i Gazownictwo S.A., titlob l-annullament tas-sentenza tal-Qorti Ġenerali tal-Unjoni Ewropea tat-2 ta' Frar 2022, Polskie Górnictwo Naftowe i Gazownictwo vs Il-Kummissjoni (Impenji ta' Gazprom) (T-616/18, iktar 'il quddiem is-“sentenza appellata”, EU:T:2022:43), li permezz tagħha dik il-qorti ċaħdet ir-rikors tagħha għall-annullament tad-Deciżjoni tal-Kummissjoni C(2018) 3106 final tal-24 ta' Mejju 2018 li jirrigwarda proċediment skont l-Artikolu 102 TFUE u l-Artikolu 54 tal-Ftehim ŻEE (Każ AT.39816 – Provvisti tal-gass upstream fl-Ewropa Ċentrali u tal-Lvant)² (iktar 'il quddiem id-“deciżjoni kontenżjuża”). Din id-deciżjoni rrendiet vinkolanti l-impenji mressqa minn Gazprom PJSC u Gazprom export LLC (iktar 'il quddiem, flimkien “Gazprom”) u għalqet il-proċedura amministrattiva mmexxija mill-Kummissjoni, li eżaminat, fid-dawl tal-projbizzjoni tal-abbuż minn pożizzjoni dominanti stabbilita fl-Artikolu 102 TFUE, il-konformità ta' ċerti prattiki ta' Gazprom li jaffettwaw is-settur tal-gass f'ċerti pajjiżi tal-Ewropa Ċentrali u tal-Lvant (iktar 'il quddiem il-“PEĊL”), jiġifieri fil-Bulgarija, fir-Repubblika Ċeka, fl-Estonja, fil-Latvja, fil-Litwanja, fl-Ungerija, fil-Polonja u fis-Slovakkja.

¹ Lingwa originali: il-Franċiż.

² ĠU 2018, C 258, p. 6. Il-verżjoni kkonsolidata tad-Deciżjoni tal-Kummissjoni (disponibbli bl-Ingliż biss) hija disponibbli fl-indirizz li ġej: https://ec.europa.eu/competition/antitrust/cases/dec_docs/39816/39816_10148_3.pdf.

2. B'mod parallel, appell incidentali, intiż ukoll sabiex jinkiseb l-annullament tas-sentenza appellata, ġie ppreżentat minn Overgas Inc., intervenjenti fl-ewwel istanza insostenn ta' Orlen (iktar 'il quddiem l-“intervenjenti” u l-“appellanti fl-appell incidentali”).

3. Din il-kawża tagħti lill-Qorti tal-Ġustizzja l-okkażjoni li tiżviluppa l-ġurisprudenza tagħha dwar il-kontenzjuż imqajjem mid-deċiżjonijiet li jirrendu impenji vinkolanti għall-impriżi skont l-Artikolu 9 tar-Regolament (KE) Nru 1/2003³. Għalkemm din il-kawża tqajjem il-kwistjoni diġà magħrufa mill-Qorti tal-Ġustizzja tal-istħarriġ ġudizzjarju tad-deċiżjonijiet adottati mill-Kummissjoni fil-qasam tad-dritt tal-kompetizzjoni u, b'mod partikolari, abbażi ta' dan l-Artikolu 9, fid-dawl tal-prinċipju ta' proporzjonalità, hija tqajjem, ukoll, il-kwistjonijiet, iktar godda, minn naħa, tal-konformità ta' deċiżjoni adottata abbażi tal-imsemmi Artikolu 9 ta' dan ir-regolament mal-prinċipju ta' solidarjetà enerġetika stabbilit fl-Artikolu 194 TFUE u, min-naħa l-oħra, tar-regoli proċedurali li jirregolaw il-kontenut tad-dikjarazzjonijiet tal-oġġezzjonijiet, b'mod partikolari rigward l-eventwali assenza ta' motivazzjoni fir-rigward tar-rinunzja għal oġġezzjoni waħda jew iktar matul il-proċedura li twassal għall-adozzjoni ta' deċiżjoni abbażi tal-istess Artikolu 9.

4. Konformement mat-talba tal-Qorti tal-Ġustizzja, dawn il-konklużjonijiet ser jiffukaw fuq l-analiżi tat-tielet parti tal-ewwel aggravju kif ukoll tat-tieni u tat-tielet aggravju, li jirrigwardaw, essenzjalment, iż-żewġ kwistjonijiet imsemmija iktar 'il fuq. Dawn il-konklużjonijiet ser jipprovdu wkoll xi preċiżazzjonijiet dwar l-interpretazzjoni tal-kunċett ta' żball manifest ta' evalwazzjoni li jinsab fiċ-ċentru tal-ewwel parti tat-tielet aggravju kif ukoll tat-tieni aggravju tal-appell incidentali.

II. Il-kuntest ġuridiku

5. L-Artikolu 9(1) tar-Regolament Nru 1/2003, intitolat “Rabta”, huwa fformulat kif ġej:

“Fejn il-Kummissjoni qed taħseb li tadotta deċiżjoni li tirrikjedi li ksur jingieb fit-temm u l-impriża konċernata toffri rabta li tilhaq il-konċerni espressi lilhom mil-Kummissjoni fl-istima preliminari, il-Kummissjoni tista b'deċiżjoni tagħmel dak l-rbit vinkolanti fuq l-impriża. Deċiżjoni bħal din tista tiġi adottata għal perjodu speċifiku u ħa tikkonkludi li ma hemmx aktar raġuni għall-azzjoni mil-Kummissjoni.”

III. Il-fatti li wasslu għall-kawża

6. Il-fatti li wasslu għall-kawża kif ukoll il-kontenut tad-deċiżjoni kontenzjuża huma esposti fil-punti 1 sa 36 tas-sentenza appellata, u, għall-finijiet ta' dawn il-konklużjonijiet ristretti, jistgħu jingabru fil-qosor bil-mod segwenti.

³ Regolament tal-Kunsill tas-16 ta' Diċembru 2002 fuq l-implimentazzjoni tar-regoli tal-kompetizzjoni mnizzlin fl-Artikoli [101] u [102 TFUE] (ĠU Edizzjoni Speċjali bil-Malti, Kapitolu 8, Vol. 2, p. 205).

A. Il-proċedura amministrattiva

7. Matul il-perijodu bejn is-snin 2011 u 2015, il-Kummissjoni ħadet diversi miżuri bil-għan li tinvestiga l-funzjonament tas-swieq tal-gass fl-Ewropa Ċentrali u tal-Lvant. B'mod partikolari, abbażi tal-Artikoli 18 u 20 tar-Regolament Nru 1/2003, hija indirizzat talbiet għal informazzjoni lil diversi operaturi fis-suq, b'mod partikolari lil Gazprom u lil ċerti klijenti minn tagħha, fosthom l-appellanti, u pproċediet bi spezzjonijiet, inkluż fil-bini ta' din tal-aħħar matul is-sena 2011⁴.

8. F'dan il-kuntest, il-Kummissjoni fethet formalment, fil-31 ta' Awwissu 2012, proċedura bil-għan li tadotta, skont l-Artikolu 11(6) tar-Regolament Nru 1/2003 u l-Artikolu 2 tar-Regolament (KE) Nru 773/2004⁵, deċiżjoni skont il-Kapitolu III tar-Regolament Nru 1/2003.

9. Fit-22 ta' April 2015, il-Kummissjoni, skont l-Artikolu 10 tar-Regolament Nru 773/2004, baġtet dikjarazzjoni tal-oġġezzjonijiet (iktar 'il quddiem id-“DO”) lil Gazprom, li fiha kienet ikkonkludiet, b'mod preliminari, li Gazprom kellha pożizzjoni dominanti fis-swieq nazzjonali tal-provvista ta' gass bl-ingrossa upstream fil-PEĊL ikkonċernati u li hija kienet qiegħda tabbuża minn din il-pożizzjoni billi tuża strategija antikompetittiva għall-finijiet li tifframmenta u tizola dawn is-swieq u, għaldaqstant, sabiex tipprekludi l-moviment liberu tal-gass f'dawn il-pajjizi, bi ksur tal-Artikolu 102 TFUE.

10. Skont il-Kummissjoni, l-istrategija ta' Gazprom kienet tkopri tliet sensiliet ta' prattiki antikompetittivi li jaffettwaw lill-klijenti tagħha fil-PEĊL ikkonċernati u l-kuntratti tagħhom konkluzi magħha.

11. L-ewwel nett, Gazprom imponiet restrizzjonijiet territorjali fil-kuntest tal-kuntratti tagħha ta' provvista ta' gass ma' bejjiegħa bl-ingrossa kif ukoll ma' ċerti klijenti industrijali fil-PEĊL ikkonċernati, restrizzjonijiet li jirriżultaw minn klawzoli kuntrattwali, li jipprojbixxu l-esportazzjoni barra mit-territorju tal-kunsinna jew li jobbligaw l-użu f'territorju partikolari tal-gass ipprovdut. Barra minn hekk, Gazprom użat miżuri oħra li jipprekludu l-flussi transkonfinali ta' gass.

12. It-tieni nett, dawn ir-restrizzjonijiet territorjali ppermettew lil Gazprom tħaddan politika tariffarja żleali f'hamsa mill-PEĊL ikkonċernati, jiġifieri l-Bulgarija, l-Estonja, il-Latvja, il-Litwanja u l-Polonja, billi imponiet prezzijiet eċċessivi inkwantu kienu deċizament hafna oghla mil-livell tal-ispejjeż tagħha jew ta' ċerti prezzijiet ikkunsidrati li huma prezzijiet ta' referenza.

13. It-tielet nett, f'dak li jirrigwarda l-Bulgarija u l-Polonja, Gazprom issuġġettat il-provvisti ta' gass tagħha għall-ksib ta' ċerti garanziji, min-naħa tal-bejjiegħa bl-ingrossa, dwar infrastrutturi tat-trasport tal-gass. Dawn il-garanziji kienu jirrigwardaw, minn naħa, investimenti mill-bejjiegħ bl-ingrossa Bulgaru fil-proġett tal-pajp tal-gass South Stream, u min-naħa l-oħra, l-aċċettazzjoni mill-bejjiegħ bl-ingrossa Pollakk, jiġifieri l-appellanti, tat-tishiħ tal-kontroll ta' Gazprom fuq il-ġestjoni tas-sezzjoni Pollakka tal-pajp tal-gass Yamal, wieħed mill-pajpijiet tal-gass li jgħaddi mill-Polonja (iktar 'il quddiem l-“oġġezzjonijiet Yamal”).

⁴ Il-proċedura amministrattiva li tikkorrispondi għal din l-investigazzjoni giet irregistrata bir-referenza “Kaž AT.39816 – Provvisti tal-gass upstream fl-Ewropa Ċentrali u tal-Lvant” (iktar 'il quddiem il-“Kaž AT.39816”).

⁵ Regolament tal-Kummissjoni tas-7 ta' April 2004 dwar it-tmexxija ta' proċeduri mill-Kummissjoni skond l-Artikolu [101] sa [102 TFUE] (ĠU Edizzjoni Speċjali bil-Malti, Kapitolu 8, Vol. 3, p. 81).

14. Fid-29 ta' Settembru 2015, Gazprom wiegħbet għad-DO billi kkontestat it-tħassib dwar il-kompetizzjoni espress mill-Kummissjoni, u sussegwentement instemgħet, skont l-Artikolu 12 tar-Regolament Nru 773/2004, waqt seduta li nżammet fil-15 ta' Diċembru 2015. Fl-14 ta' Frar 2017, filwaqt li kompliet tikkontesta t-tħassib dwar il-kompetizzjoni li jinsab fid-DO, Gazprom, skont l-Artikolu 9 tar-Regolament Nru 1/2003, ippreżentat abbozz formali ta' impenji (iktar 'il quddiem l-“impenji inizjali”) li kien ippreċedut minn proposti informali ta' impenji.

15. Fis-16 ta' Marzu 2017, bil-għan li tiġbor l-osservazzjonijiet tal-partijiet interessati fuq l-impenji inizjali, il-Kummissjoni, konformement mal-Artikolu 27(4) tar-Regolament Nru 1/2003, ippubblikat komunikazzjoni b'sunt tal-Każ AT.39816 kif ukoll is-sustanza tal-kontenut tal-impenji inizjali.

16. Fil-15 ta' Marzu 2018, wara li rċeviet il-verżjonijiet mhux kunfidenzjali tal-osservazzjonijiet tal-partijiet interessati fuq l-impenji inizjali, Gazprom ippreżentat abbozz emendat ta' impenji (iktar 'il quddiem l-“impenji finali”).

17. Fl-24 ta' Mejju 2018, il-Kummissjoni adottat id-deċiżjoni kontenzjuża, li fiha ġew annessi l-impenji finali. Permezz ta' din id-deċiżjoni, hija approvat dawn l-impenji u rrendiethom vinkolanti u b'hekk għalqet il-proċedura amministrattiva billi kkonkludiet li ma kienx għad hemm lok li taġixxi f'dak li jirrigwarda l-prattiki potenzjalment abbużivi inizjalment identifikati fid-DO.

B. Fuq id-deċiżjoni kontenzjuża

18. Permezz tad-deċiżjoni kontenzjuża, il-Kummissjoni tippreżenta evalwazzjoni preliminari tal-prattiki ta' Gazprom, qabel ma ppreżentat l-impenji inizjali, ir-riżultati tal-konsultazzjoni tas-suq kif ukoll l-impenji finali. Sussegwentement, hija esponiet l-evalwazzjoni tagħha fuq l-impenji finali u r-raġunijiet li wassluha sabiex tikkunsidrahom sodisfaċenti fid-dawl tat-tħassib tagħha dwar il-kompetizzjoni.

1. Fuq l-evalwazzjoni preliminari tal-prattiki inkwistjoni

19. Fl-ewwel lok, f'dak li jirrigwarda l-evalwazzjoni preliminari tal-prattiki inkwistjoni, fit-Taqsima 4 tad-deċiżjoni kontenzjuża, il-Kummissjoni ddefinixxiet bhala swieq rilevanti s-swieq nazzjonali ta' provvista ta' gass bl-ingrossa upstream. F'dan ir-rigward, hija kkonstatat ukoll li Gazprom kienet tokkupa pożizzjoni dominanti fis-swieq rilevanti fil-PEĊL ikkonċernati.

20. Skont il-Kummissjoni, Gazprom setgħet abbużat mill-pożizzjoni dominanti tagħha, bi ksur tal-Artikolu 102 TFUE, billi użat strategija antikompetittiva intiza li tipprekludi l-moviment liberu tal-gass fil-PEĊL ikkonċernati u, b'dan il-mod, li tiżola s-swieq rilevanti ta' dawn il-pajjiżi. B'mod iktar speċifiku, hija qieset li din l-istrategija kienet tkopri tliet gruppi ta' Prattiki antikompetittivi li jikkorrispondu essenzjalment għat-tħassib dwar il-kompetizzjoni identifikat fid-DO⁶.

21. F'dak li jirrigwarda l-oġġezzjonijiet Yamal, għalkemm, fil-kuntest tal-konsultazzjoni tas-suq, uħud mill-partijiet ikkonċernati kienu rrilevaw l-assenza ta' impenji li jirrimedjaw dawn l-oġġezzjonijiet, il-Kummissjoni qieset, fil-premessa 138 tad-deċiżjoni kontenzjuża, li, wara li wettqet investigazzjoni ulterjuri, it-tħassib preliminari tagħha dwar il-kompetizzjoni ma kienx ġie

⁶ Ara l-punti 10 sa 12 ta' dawn il-konkluzjonijiet.

kkonfermat. Minn naħa, hija indikat li l-Uffiċċju li Jirregola l-Energija Pollakk kien ikkonkluda li l-ġestjonarju tan-network indipendenti tas-sezzjoni Pollakka tal-pajp tal-gass Yamal kien jeżerċita kontroll deċiżiv fuq id-deċiżjonijiet fil-qasam ta' investimenti dwar din is-sezzjoni kif ukoll fuq l-implimentazzjoni tagħhom, u li Gazprom ma kinitx fil-pożizzjoni li tibblokka deċiżjonijiet li jikkonċernaw dan il-pajp tal-gass. Min-naħa l-oħra, il-Kummissjoni rrelevant in-natura intergovernattiva tar-relazzjonijiet bejn il-partijiet attivi fis-settur tal-gass fil-Polonja, b'mod partikolari fir-rigward tal-kostruzzjoni u tal-ġestjoni tas-sezzjoni Pollakka tal-pajp tal-gass Yamal, u kkonkludiet li din iċ-ċirkustanza setgħet, fil-parti l-kbira, iddeterminat l-aġir tal-partijiet ikkonċernati.

2. Fuq il-kontenut tal-impenji finali

22. Fit-tieni lok, f'dak li jirrigwarda l-kontenut tal-impenji finali, annessi mad-deċiżjoni kontenzjuża, li huma intizi li jindirizzaw it-tħassib tal-Kummissjoni dwar il-kompetizzjoni, dawn tal-aħħar jistgħu jingabru fil-qosor kif ġej.

23. L-ewwel nett, fir-rigward tal-impenji li jirrigwardaw it-tħassib dwar ir-restrizzjonijiet territorjali, Gazprom, qabelxejn, intrabtet, essenzjalment, li tneħhi, mill-kuntratti ta' provvista ta' gass konklużi mal-klijenti tagħha stabbiliti fil-PEĊL ikkonċernati, il-klawżoli kollha li jipprojbixxu jew jostakolaw, direttament jew indirettament, il-moviment liberu tal-gass bejn dawn il-pajjiżi. Barra minn hekk, sabiex tippermetti fluss ta' gass bejn, min-naħa, il-Bulgarija u l-pajjiżi Baltiċi u, min-naħa l-oħra, il-PEĊL ikkonċernati l-oħra, minkejja l-iżolament infrastrutturali ta' daww tal-ewwel, Gazprom intrabtet li tieħu miżuri sabiex tagħti lill-klijenti kkonċernati l-possibbiltà li jitolbu li l-volumi kollha ta' gass kuntrattwali tagħhom, jew parti minnhom, li jiġu pprovvduti f'ċerti postijiet ta' kunsinna fl-Ungerija, fil-Polonja u fis-Slovakkja jiġu kkunsinnati f'post ieħor ta' kunsinna fil-Bulgarija jew fil-pajjiżi Baltiċi. Wara l-konsultazzjoni tas-suq, Gazprom, fl-impenji finali tagħha, b'mod partikolari, saħħet il-proposta tagħha fir-rigward tal-modifika tal-postijiet ta' kunsinna.

24. It-tieni nett, fir-rigward tal-impenji li jirrigwardaw it-tħassib dwar il-prezzijiet, Gazprom intrabtet li tintroduċi klawżoli ġodda jew li timmodifika daww eżistenti fil-kuntratti mal-klijenti kkonċernati tagħha fil-Bulgarija, fl-Estonja, fil-Latvja, fil-Litwanja u fil-Polonja.

25. It-tielet nett, fir-rigward tal-impenji li jirrigwardaw it-tħassib dwar il-kompetizzjoni relatat mal-fatt li l-provvista tal-gass bi prezz partikolari hija sugġetta għall-ksib, min-naħa tal-bejjieġh bl-ingrossa Bulgaru, ta' garanzija li tikkonċerna investimenti fil-proġett tal-pajp tal-gass South Stream, Gazprom intrabtet li tippermetti lill-imsieħba Bulgari involuti f'dan il-proġett li jirtiraw minn dan il-proġett mingħajr ma tqiegħed inkwistjoni r-responsabbiltà ċivili tagħhom u mingħajr ma tirkupra t-tnaqqis fil-prezz tal-gass li hija kienet ikkonċediet bħala korrispettiv għall-parteciġazzjoni tagħhom fl-imsemmi proġett.

3. Fuq l-evalwazzjoni u l-implimentazzjoni tal-impenji finali

26. Fit-tielet u fl-aħħar lok, f'dak li jirrigwarda l-evalwazzjoni u l-implimentazzjoni tal-impenji finali indikati fid-deċiżjoni kontenzjuża, il-Kummissjoni, essenzjalment, ikkonkludiet li l-impenji finali kienu effikaċi u neċessarji, mingħajr ma kienu sproporzjonati, sabiex jindirizzaw it-tħassib tagħha dwar il-kompetizzjoni, filwaqt li indikat li ħadet inkunsiderazzjoni, f'dan ir-rigward, l-iżviluppi fis-swieq tal-gass sa min-notifika tad-DO. Għaldaqstant, il-Kummissjoni ddeċidiet li tirrendi l-impenji finali vinkolanti, skont l-Artikolu 9 tar-Regolament Nru 1/2003.

C. Fuq l-ilment dwar l-oġġezzjonijiet Yamal

27. B'mod parallel mal-proċedura amministrattiva mibdija mill-Kummissjoni u li tat lok għad-deċiżjoni kontenzjuża, fid-9 ta' Marzu 2017, l-appellanti, skont l-Artikolu 5 tar-Regolament Nru 773/2004, ressqet ilment li bih iddenunzjat l-allegati Prattiki abbużivi min-naħa ta' Gazprom⁷. Dawn il-prattiki, li jissovrapponu, fil-parti l-kbira tagħhom, fuq it-tħassib dwar il-kompetizzjoni diġà espost fid-DO, kienu jinkludu b'mod partikolari allegazzjonijiet dwar abbużi mwettqa minn Gazprom marbuta mas-sezzjoni Pollakka tal-pajp tal-gass Yamal.

28. Peress li qieset li d-deċiżjoni kontenzjuża kienet wiegħbet għat-tħassib tal-appellanti u li din id-deċiżjoni ħadet inkunsiderazzjoni l-osservazzjonijiet ippreżentati minn din tal-aħħar fil-kuntest tal-konsultazzjoni tas-suq fil-Każ AT.40497, il-Kummissjoni, fis-17 ta' April 2019, adottat id-Deciżjoni C(2019) 3003 final, li tiċhad l-ilment (Każ AT.40497 – Prezzijiet tal-gass Pollakki).

29. Fil-25 ta' Ġunju 2019, l-appellanti ppreżentat rikors quddiem il-Qorti Ġenerali kontra din id-deċiżjoni li tiċhad l-ilment tagħha, irreġistrata bin-numru tal-Kawza T-399/19.

IV. Il-proċedura quddiem il-Qorti Ġenerali u s-sentenza appellata

30. Permezz ta' rikors ippreżentat fir-Reġistru tal-Qorti Ġenerali fil-15 ta' Ottubru 2018, l-appellanti talbet l-annullament tad-deċiżjoni kontenzjuża. Insostenn tar-rikors tagħha, hija invokat sitt motivi bbażati, essenzjalment, fir-rigward tal-ewwel tlieta, fuq ksur tal-Artikolu 9 tar-Regolament Nru 1/2003, moqri flimkien mal-Artikolu 102 TFUE, u fuq il-prinċipju ta' proporzjonalità, sa fejn il-Kummissjoni wettqet żball manifest ta' evalwazzjoni meta aċċettat impenji finali insuffiċjenti u inadegwati, u, fir-rigward tar-raba' motiv, fuq ksur tal-Artikolu 194(1) TFUE, moqri flimkien mal-Artikolu 7 TFUE, sa fejn id-deċiżjoni kontenzjuża tmur kontra l-għanijiet tal-politika tal-enerġija tal-Unjoni Ewropea u sa fejn il-Kummissjoni ma ħaditx inkunsiderazzjoni l-effett negattiv ta' din id-deċiżjoni fuq is-suq Ewropew tal-provvista tal-gass. Il-ħames motiv kien jirrigwarda d-diskriminazzjoni mwettqa mill-Kummissjoni bejn il-klijenti ta' Gazprom attivi fl-Istati Membri tal-Ewropa tal-Punent u dawk attivi fil-PEĊL ikkonċernati. Is-sitt motiv kien jirrigwarda l-ksur mill-Kummissjoni tal-għan li jinsab fl-Artikolu 9 tar-Regolament Nru 1/2003 kif ukoll il-limiti tas-setgħat tagħha fil-ġestjoni tal-proċedura amministrattiva.

31. Fit-2 ta' Frar 2022, il-Qorti Ġenerali tat is-sentenza appellata li ċaħdet dawn il-motivi kollha u, għaldaqstant, ir-rikors għal annullament kollu kemm hu.

V. Il-proċedura quddiem il-Qorti tal-Ġustizzja u t-talbiet tal-partijiet

32. Fit-8 ta' April 2022, l-appellanti ppreżentat appell mis-sentenza appellata. Hija titlob li l-Qorti tal-Ġustizzja tannulla s-sentenza appellata u d-deċiżjoni kontenzjuża; sussidjarjament, tirrinwija l-kawza quddiem il-Qorti Ġenerali sabiex din tiddeċiedi skont is-sentenza tal-Qorti tal-Ġustizzja; kif ukoll tikkundanna lill-Kummissjoni għall-ispejjeż sostnuti f'din l-istanza u għal dawk sostnuti quddiem il-Qorti Ġenerali.

⁷ Il-proċedura amministrattiva li tikkorrispondi għal din l-investigazzjoni ġiet irreġistrata bir-referenza "Każ AT.40497 – Prezzijiet tal-gass Pollakki".

33. Insostenn tal-appell tagħha, l-appellanti tqajjem erba' aggravji, ibbażati, fir-rigward tal-ewwel aggravju, fuq ksur tal-Artikolu 9 tar-Regolament Nru 1/2003, fir-rigward tat-tieni aggravju, fuq ksur tal-prinċipju ta' solidarjetà enerġetika stabbilit fl-Artikolu 194 TFUE, moqri flimkien mal-Artikolu 9 ta' dan ir-regolament, fir-rigward tat-tielet aggravju, fuq ksur tal-Artikolu 9(1) tal-imsemmi regolament, sa fejn il-Qorti Ġenerali interpretat b'mod żbaljat il-kuncett ta' "żball manifest ta' evalwazzjoni" waqt l-eżami tagħha tal-evalwazzjoni mill-Kummissjoni tal-kwistjonijiet ekonomiċi u tekniċi kumplessi relatati mal-analiżi tan-natura adegwata tal-impenji u fir-rigward tar-raba' aggravju, fuq ksur tal-Artikolu 9(2) tal-istess regolament.

34. Min-naħa tagħha, il-Kummissjoni, sostnuta minn Gazprom, titlob li l-appell jiġi miċhud u li l-appellanti tiġi kkundannata għall-ispejjeż. Min-naħa tagħhom, Overgas u r-Repubblika tal-Polonja jitolbu li l-Qorti tal-Ġustizzja tilqa' l-appell.

35. Fit-3 ta' Awwissu 2022, Overgas ippreżentat appell incidentali billi talbet l-annullament tas-sentenza appellata u li l-Kummissjoni tiġi kkundannata għall-ispejjeż. Il-Kummissjoni, sostnuta minn Gazprom, titlob lill-Qorti tal-Ġustizzja tiċhad l-appell incidentali u tikkundanna lil Overgas għall-ispejjeż ta' dan l-appell. Min-naħa tagħha, l-appellanti titlob lill-Qorti tal-Ġustizzja tilqa' l-ewwel aggravju tal-appell incidentali u tannulla s-sentenza appellata.

VI. Analizi

36. Din il-kawża tqajjem prinċipalment il-kwistjoni tal-istharrig ġudizzjarju tad-deċiżjonijiet adottati mill-Kummissjoni fil-qasam tad-dritt tal-kompetizzjoni u, b'mod partikolari, ta' dawk meħuda skont l-Artikolu 9 tar-Regolament Nru 1/2003. B'mod iktar partikolari, l-eżami tal-aggravji tal-appell u dawk tal-appell incidentali ser iwasslu lill-Qorti tal-Ġustizzja sabiex tiddeċiedi dwar tliet kwistjonijiet prinċipali:

- *l-ewwel waħda* dwar ir-relazzjoni bejn il-prinċipju ta' solidarjetà enerġetika stabbilit fl-Artikolu 194 TFUE u deċiżjoni meħuda skont l-Artikolu 9 ta' dan ir-regolament, sabiex jiġi indirizzat tħassib dwar il-ksur tal-Artikolu 102 TFUE (B);
- *it-tieni waħda* li tirrigwarda t-trattament proċedurali ta' DO fil-kuntest ta' proċedura prevista fl-Artikolu 9 tal-imsemmi regolament li, bħala prinċipju, ma teħtieġx il-preżenza tagħha (C);
- *it-tielet waħda* li tirrigwarda l-intensità tal-istharrig ġudizzjarju tal-qorti tal-Unjoni fir-rigward tad-deċiżjonijiet tal-Kummissjoni adottati abbażi tal-Artikolu 9 tal-istess regolament⁸ u, konsegwentement, il-mod kif jiġi interpretat il-kuncett ta' żball manifest ta' evalwazzjoni (D).

37. Qabel ma nwettaq l-analiżi tal-ewwel żewġ kwistjonijiet li huma s-suġġett ta' dawn il-konklużjonijiet speċifiċi⁹, jidhirli li huwa utli li nfakkar fil-qosor il-kuntest ġuridiku li fih jidhrol l-istharrig ġudizzjarju tad-deċiżjonijiet meħuda skont l-Artikolu 9 tar-Regolament Nru 1/2003 u li nifformula l-osservazzjonijiet preliminari li ġejjin (A).

⁸ Il-kwistjoni li tirrigwarda l-intensità tal-istharrig ġudizzjarju tad-deċiżjonijiet adottati abbażi tal-Artikolu 9 tar-Regolament Nru 1/2003, fid-dawl tal-prinċipju ta' proporzjonalità, ma hijiex is-suġġett ta' dawn il-konklużjonijiet speċifiċi.

⁹ Dawn il-konklużjonijiet iqajmu wkoll, fil-punti 88 sa 97 tagħha, xi osservazzjonijiet dwar l-interpretazzjoni tal-kuncett ta' żball manifest ta' evalwazzjoni li ġie ddibattut waqt is-seduta u li jinsab fil-qofol tal-ewwel parti tat-tielet aggravju.

A. Osservazzjonijiet preliminari

38. Għandu jifakkar, fl-ewwel lok, li l-mekkanizmu introdott mill-Artikolu 9 tar-Regolament Nru 1/2003 huwa ispirat minn kunsiderazzjonijiet ta' ekonomija tal-ġudizzju u huwa intiż li jiżgura applikazzjoni effettiva tar-regoli tal-kompetizzjoni billi jipprovdi soluzzjoni iktar mgħaġġla għat-tħassib dwar il-kompetizzjoni identifikat mill-Kummissjoni, minflok ma din taġixxi permezz ta' konstatazzjoni formali ta' ksur¹⁰. Għaldaqstant, kuntrarjament għad-deċiżjonijiet adottati abbażi tal-Artikolu 7 ta' dan ir-regolament (li jfittex li jtemm il-ksur ikkonstatat), fil-kuntest tal-proċedura rregolata mill-Artikolu 9 tal-imsemmi regolament, il-Kummissjoni hija meħlusa mill-obbligu li tikkonstata u li tikklassifika l-ksur, peress li r-rwol tagħha huwa limitat għall-eżami u għall-eventwali aċċettazzjoni tal-impenji proposti mill-impriżi kkonċernati, fid-dawl tat-tħassib dwar il-kompetizzjoni li hija tkun identifikat fl-evalwazzjoni preliminari tagħha u fid-dawl tal-għanijiet li tfittex li tilhaq¹¹.

39. Għandu jiġi rrilevat, fit-tieni lok, li l-Kummissjoni għandha margni ta' evalwazzjoni wiesa', fil-kuntest tal-aċċettazzjoni ta' impenji skont l-Artikolu 9 tar-Regolament Nru 1/2003, sa fejn hija tkun mitluba tagħmel analiżi prospettiva li teħtieġ li jittieħdu inkunsiderazzjoni diversi fatturi ekonomiċi sabiex tevalwa l-adeqwatezza tal-impenji offruti mill-impriża inkwistjoni¹². Għaldaqstant, il-kriterju xieraq, fid-dawl tat-tħassib tal-Kummissjoni kif espress fl-evalwazzjoni preliminari tagħha, huwa jekk *l-impenji humiex ta' natura suffiċjenti sabiex jindirizzaw l-imsemmi tħassib b'mod adegwat* mingħajr ma l-Kummissjoni tkun marbuta tfittex hija stess soluzzjonijiet inqas rigorużi jew iktar moderati mill-impenji li jkunu ġew proposti lilha¹³.

40. Għandu jiġi indikat, fit-tielet lok, li, f'dak li jirrigwarda n-natura u l-portata tal-istħarriġ ġudizzjarju f'dan il-qasam, minn ġurisprudenza stabbilita tal-Qorti tal-Ġustizzja jirriżulta li, il-fatt li l-Kummissjoni jkollha margni ta' evalwazzjoni fil-qasam ekonomiku għall-finijiet tal-applikazzjoni tar-regoli tal-kompetizzjoni, u b'mod partikolari, tal-Artikolu 9 tar-Regolament 1/2003, jiġġustifika li l-istħarriġ imwettaq mill-qorti tal-Unjoni ta' deċiżjoni tal-Kummissjoni fil-qasam ta' impenji jkun limitat għall-assenza ta' *żball manifest ta' evalwazzjoni*¹⁴. Minn dan jirriżulta li, fil-kuntest tal-istħarriġ li twettaq fuq tali sitwazzjonijiet ekonomiċi kumplessi, il-qorti tal-Unjoni ma tistax tissostitwixxi l-evalwazzjoni ekonomika tagħha għal dik tal-Kummissjoni billi tippreżenta l-evalwazzjoni tagħha stess ta' ċirkustanzi ekonomiċi kumplessi¹⁵.

41. Madankollu, kif irrilevat repetutament il-Qorti tal-Ġustizzja fil-kuntest tal-oqsma li jaġhtu lok għal evalwazzjonijiet kumplessi, bħad-dritt tal-kompetizzjoni, il-margni ta' evalwazzjoni li l-Kummissjoni tgawdi ma jfissirx li l-qorti tal-Unjoni għandha tastjeni milli tistharreġ l-interpretazzjoni, imwettqa minn dik l-istituzzjoni, tad-data ta' natura ekonomika¹⁶. Skont il-prinċipji stabbiliti mill-ġurisprudenza tal-Qorti tal-Ġustizzja, il-qorti tal-Unjoni għandha,

¹⁰ Ara s-sentenza tad-29 ta' Ġunju 2010, Il-Kummissjoni vs Alrosa (C-441/07 P, iktar 'il quddiem is-"sentenza Alrosa", EU:C:2010:377, punt 35).

¹¹ Ara s-sentenza Alrosa, punt 41.

¹² Ara s-sentenza Alrosa, punt 94.

¹³ Ara s-sentenza Alrosa, punt 61.

¹⁴ Ara s-sentenza Alrosa, punt 42 u b'analogija s-sentenza tat-13 ta' Lulju 2023, Il-Kummissjoni vs CK Telecoms UK Investments (C-376/20 P, EU:C:2023:561, punt 124).

¹⁵ Ara s-sentenzi Alrosa, punti 60 u 67, tal-11 ta' Settembru 2014, CB vs Il-Kummissjoni (C-67/13 P, EU:C:2014:2204, punt 46); u, b'analogija, fil-qasam tal-koncentrazzjonijiet, is-sentenza tal-10 ta' Lulju 2008, Bertelsmann u Sony Corporation of America vs Impala (C-413/06 P, EU:C:2008:392, punt 145).

¹⁶ Ara, f'dan is-sens, is-sentenzi tat-13 ta' Lulju 2023, Il-Kummissjoni vs CK Telecoms UK Investments (C-376/20 P, EU:C:2023:561, punt 126) u tal-10 ta' Lulju 2014, Telefónica u Telefónica de España vs Il-Kummissjoni (C-295/12 P, EU:C:2014:2062, punt 54 kif ukoll il-ġurisprudenza ċċitata).

b'mod partikolari, mhux biss tivverifika l-eżattezza materjali tal-provi invokati, l-affidabbiltà tagħhom u l-konsistenza tagħhom, iżda għandha tistharreg ukoll jekk dawn il-provi jikkostitwixxux l-intier tad-data rilevanti li għandha tittiehed inkunsiderazzjoni sabiex tigi evalwata sitwazzjoni kumplessa u jekk dawn humiex ta' natura li jissostanzjaw il-konkluzjonijiet misluta minnhom¹⁷.

42. Minn dan isegwi li l-istħarriġ ġudizzjarju tad-deċiżjonijiet adottati mill-Kummissjoni skont l-Artikolu 9 tar-Regolament Nru 1/2003 għalhekk huwa bbażat fuq il-verifika mill-qorti tal-Unjoni tan-natura suffiċjenti tal-impenji sabiex jindirizzaw b'mod adegwat it-tħassib dwar il-kompetizzjoni identifikat mill-Kummissjoni, billi jittieħdu inkunsiderazzjoni ċ-ċirkustanzi tal-każ, jiġifieri l-gravità tat-tħassib dwar il-kompetizzjoni, il-portata tiegħu u l-interess ta' terzi¹⁸.

43. Għandu jiġi rrilevat, fir-raba' u fl-aħħar lok, li l-ġurisprudenza tal-Qorti tal-Ġustizzja f'dan il-qasam hija relattivament limitata¹⁹ u tirrigwarda prinċipalment l-analizi tan-natura adegwata u suffiċjenti tal-impenji, b'mod partikolari fir-rigward tal-prinċipju ta' proporzjonalità²⁰, kif ukoll it-teħid inkunsiderazzjoni u l-protezzjoni tal-interessi tal-partijiet terzi fl-aċċettazzjoni tal-impenji mill-Kummissjoni²¹.

B. Fuq ir-relazzjoni tal-prinċipju ta' solidarjetà enerġetika stabbilit fl-Artikolu 194 TFUE ma' deċiżjoni meħuda skont l-Artikolu 9 tar-Regolament Nru 1/2003 (it-tielet parti tal-ewwel aggravju u t-tieni aggravju)

44. Kemm permezz tat-tielet parti tal-ewwel aggravju tagħha kif ukoll permezz tat-tieni aggravju tagħha, li għandhom jiġu eżaminati flimkien, l-appellanti tallega li l-Qorti Ġenerali wettqet żball ta' liġi fl-istħarriġ tal-evalwazzjoni mill-Kummissjoni tan-natura adegwata tal-impenji billi naqset milli tieħu inkunsiderazzjoni l-għanijiet li l-Artikolu 194 TFUE jfittex li jilhaq, inkluż, b'mod partikolari, il-prinċipju ta' solidarjetà enerġetika.

45. Skont l-appellanti, il-Qorti Ġenerali, bħall-Kummissjoni, wettqet interpretazzjoni żbaljata tal-Artikolu 194 TFUE li tmur kontra l-interpretazzjoni adottata mill-Qorti tal-Ġustizzja fis-sentenza tal-15 ta' Lulju 2021, Il-Ġermanja vs Il-Polonja (C-848/19 P, iktar 'il quddiem is-"sentenza Il-Ġermanja vs Il-Polonja", EU:C:2021:598), u li ċċaħħad lil din id-dispożizzjoni minn kull effett utli fir-rigward tal-azzjoni mmexxija mill-Kummissjoni intiża li timplimenta kemm l-għanijiet tad-dritt tal-kompetizzjoni fis-sens wiesa' kif ukoll dawk marbuta mal-funzjonament tajjeb tas-suq tal-enerġija tal-Unjoni.

46. F'tali kuntest, għandu jiġi eżaminat jekk, meta pproċediet kif għamlet, il-Qorti Ġenerali wettqitx żball ta' liġi kif tissuggerixxi l-appellanti. Qabel ma nieħu pożizzjoni dwar l-analizi mwettqa mill-Qorti Ġenerali, jidhirli li huwa utli li nagħmel xi osservazzjonijiet preliminari dwar

¹⁷ Ara, f'dan is-sens, is-sentenzi tal-10 ta' Lulju 2014, Telefónica u Telefónica de España vs Il-Kummissjoni (C-295/12 P, EU:C:2014:2062, punt 54); tas-6 ta' Novembru 2012, Otis *et* (C-199/11, EU:C:2012:684, punt 59) u tat-8 ta' Diċembru 2011, Chalkor vs Il-Kummissjoni (C-386/10 P, EU:C:2011:815, punt 54).

¹⁸ Ara s-sentenza Alrosa, punti 60 sa 67 u tad-9 ta' Diċembru 2020, Groupe Canal + vs Il-Kummissjoni (C-132/19 P, iktar 'il quddiem "is-sentenza Canal +", EU:C:2020:1007, punti 121 u 122).

¹⁹ Sal-lum, tressqu hames kawzi biss quddiem il-qorti tal-Unjoni, frikorsi ta' partijiet terzi kollha kontra deċiżjonijiet adottati mill-Kummissjoni. Ara, f'dan is-sens, iż-żewġ sentenzi tal-Qorti tal-Ġustizzja fis-sentenzi Alrosa u Canal +, kif ukoll is-sentenzi tal-Qorti Ġenerali tas-6 ta' Frar 2014, CEEES u Asociación de Gestores de Estaciones de Servicio vs Il-Kummissjoni (T-342/11, EU:T:2014:60); tal-15 ta' Settembru 2016, Morningstar vs Il-Kummissjoni (T-76/14, iktar 'il quddiem is-"sentenza Morningstar", EU:T:2016:481) u tat-2 ta' Frar 2022, Polskie Górnictwo Naftowe i Gazownictwo vs Il-Kummissjoni (Čaħda ta' lment) (T-399/19, EU:T:2022:44).

²⁰ Ara, f'dan is-sens, is-sentenza Alrosa, punti 60 sa 67.

²¹ Ara s-sentenza Canal +, punti 121 u 122.

l-Artikolu 194 TFUE kif ukoll dwar l-interazzjoni ta' din id-dispożizzjoni mal-analiżi dwar il-kompetizzjoni li l-Kummissjoni hija mitluba twettaq fil-kuntest tal-Artikolu 9 tar-Regolament Nru 1/2003.

1. Fuq il-prinċipju ta' solidarjetà enerġetika u l-interazzjoni tiegħu mad-dritt tal-kompetizzjoni

47. Għandu jtfakkar, preliminarjament, li, skont l-Artikolu 7 TFUE, l-Unjoni hija obbligata tiżgura li jkun hemm koerenza bejn id-diversi politiki u azzjonijiet tagħha, filwaqt li tiegħu inkunsiderazzjoni l-għanijiet kollha tagħha u tikkonforma ruħha mal-prinċipju ta' attribuzzjoni tal-kompetenzi.

48. Għandu jiġi rrilevat, l-ewwel nett, f'dak li jirrigwarda l-Artikolu 194 TFUE, li din id-dispożizzjoni telenka, fil-paragrafu 1 tagħha, l-għanijiet prinċipali li tfittex li tilhaq il-politika tal-enerġija tal-Unjoni, inkluż dak tas-solidarjetà enerġetika²². F'dan ir-rigward, mis-sentenza Il-Ġermanja vs Il-Polonja jirriżulta li l-prinċipju ta' solidarjetà enerġetika huwa l-bażi ta', u jinkorpora, l-għanijiet kollha elenkati fl-Artikolu 194(1)(a) sa (d) TFUE li l-politika tal-enerġija tal-Unjoni tfittex li tilhaq billi jiġborhom u jagħtihom koerenza²³ u li l-atti adottati mill-istituzzjonijiet tal-Unjoni, inkluż mill-Kummissjoni taht din il-politika, għandhom jiġu interpretati, u l-legalità tagħhom evalwata, fid-dawl tal-prinċipju ta' solidarjetà enerġetika²⁴.

49. F'dik is-sentenza, il-Qorti tal-Ġustizzja, fil-punt 69, speċifikat ukoll li dan il-prinċipju "għandu jittiehed inkunsiderazzjoni mill-istituzzjonijiet tal-Unjoni kif ukoll mill-Istati Membri, fil-kuntest tal-istabbiliment jew tal-funzjonament tas-suq intern u, b'mod partikolari, ta' dak tal-gass naturali, billi jiżgura s-sigurtà tal-provvista enerġetika fl-Unjoni, li jimplika mhux biss li jiġu indirizzati sitwazzjonijiet ta' emerġenza, meta dawn isehhu, iżda wkoll li jiġu adottati miżuri intiżi li jipprevjenu s-sitwazzjonijiet ta' kriżi". Għal dan il-għan, huwa "neċessarju li tiġi evalwata l-eżistenza ta' riskji għall-interessi enerġetici tal-Istati Membri u tal-Unjoni, u b'mod partikolari għas-sigurtà tal-provvista enerġetika".

50. It-tieni nett, minn ġurisprudenza stabbilita tal-Qorti tal-Ġustizzja jirriżulta li għanijiet li jfittxu li jilhqqu dispożizzjonijiet oħra tat-Trattat FUE għandhom, jekk iċ-ċirkustanzi hekk jehtieġu, jittiehdu inkunsiderazzjoni fil-kuntest tal-applikazzjoni tal-Artikoli 101 u 102 TFUE. L-analiżi dwar il-kompetizzjoni għaldaqstant timponi t-teħid inkunsiderazzjoni tal-kuntest u tal-eżami tal-effetti fl-evalwazzjoni ta' restrizzjoni tal-kompetizzjoni fid-dawl tal-kundizzjonijiet reali tal-funzjonament tas-suq, filwaqt li jittiehed inkunsiderazzjoni kull element rilevanti f'dan ir-rigward²⁵.

51. It-tielet nett, f'dak li jirrigwarda l-proċedura segwita fl-applikazzjoni tal-Artikolu 9 tar-Regolament Nru 1/2003, ma huwiex eskluż li l-Kummissjoni tkun obbligata, fil-kuntest tal-evalwazzjoni preliminari tagħha u meta ċ-ċirkustanzi tal-kawża hekk jehtieġu, tiegħu

²² Fost dawn l-għanijiet hemm b'mod partikolari dawk intiżi li tiġi żgurata s-sigurtà tal-provvista tal-enerġija fl-Unjoni u li tiġi promossa l-interkonnessjoni tan-networks tal-enerġija.

²³ Sentenza Il-Ġermanja vs Il-Polonja, punti 43 u 47.

²⁴ Sentenza Il-Ġermanja vs Il-Polonja, punt 44.

²⁵ Ara, f'dan is-sens, is-sentenzi tal-4 ta' Lulju 2023, Meta Platforms *et* (Kundizzjonijiet ġenerali għall-użu ta' network soċjali) (C-252/21, EU:C:2023:537, punt 47 u l-ġurisprudenza ċċitata); tal-21 ta' Frar 1973, Europemballage u Continental Can vs Il-Kummissjoni (6/72, EU:C:1973:22, punt 24) u l-konkluzjonijiet tal-Avukat Ġenerali Jacobs fil-kawża Albany (C-67/96, C-115/97 u C-219/97, EU:C:1999:28, punt 179).

inkunsiderazzjoni għanijiet li jfittxu li jilħqu dispożizzjonijiet oħra tat-Trattat FUE b'mod partikolari sabiex tikkonkludi, provvizorjament, li ma jkunux inkisru r-regoli tal-kompetizzjoni²⁶.

52. Fil-kuntest ta' din il-kawża, il-Qorti tal-Ġustizzja hija mitluba tikkonferma jekk dan huwiex il-każ f'dak li jirrigwarda mhux il-konstatazzjoni ta' aġir problematiku mill-perspettiva tad-dritt tal-kompetizzjoni iżda l-eżami tal-impenji mill-Kummissjoni u l-mod li bih kunsiderazzjonijiet li ma humiex marbuta mad-dritt tal-kompetizzjoni, bħal f'dan il-każ, il-prinċipji u l-għanijiet li l-Artikolu 194 TFUE jfittex li jilhaq għandhom jittiehdu inkunsiderazzjoni fil-kuntest tal-analiżi mwettqa mill-Kummissjoni li twassal għall-aċċettazzjoni ta' impenji abbażi tal-Artikolu 9 tar-Regolament Nru 1/2003.

2. Fuq it-teħid inkunsiderazzjoni tal-Artikolu 194 TFUE fil-kuntest ta' deċiżjoni adottata abbażi tal-Artikolu 9 tar-Regolament Nru 1/2003

53. Għandu jiġi rrilevat, fl-ewwel lok, li, f'dak li jirrigwarda l-istħarriġ ġudizzjarju tal-impenji, il-Qorti Ġenerali segwiet il-mudell ta' evalwazzjoni *klassiku* li jirriżulta mill-ġurisprudenza tal-Qorti tal-Ġustizzja, kif deskritt fil-punti 40 sa 42 ta' dawn il-konkluzjonijiet, billi fakkret fil-punt 420 tas-sentenza appellata li r-rwol tal-Kummissjoni (u, *a fortiori*, dak tal-qorti tal-Unjoni fil-kuntest tal-eżami ta' żball manifest ta' evalwazzjoni) huwa li tiżgura li l-impenji huma *sufficjenti* sabiex jindirizzaw *b'mod adegwat* it-tħassib dwar il-kompetizzjoni kkonstatat, billi jittiehdu inkunsiderazzjoni ċ-ċirkustanzi tal-każ, jiġifieri l-gravità ta' dan it-tħassib, il-portata tiegħu u l-interess ta' terzi²⁷.

54. Fit-tieni lok, għalkemm, fil-punt 420 tas-sentenza appellata, il-Qorti Ġenerali ma tirreferix espressament għall-prinċipju ta' sigurtà enerġetika fl-analiżi tal-impenji assunti minn Gazprom, hija rrilevat esplicitament li l-impenji meħuda wara proċedura bbażata fuq l-Artikolu 9(1) tar-Regolament Nru 1/2003 "*ma [jistgħux] iwasslu għal riżultat li jmur kontra d-dispożizzjonijiet speċifiċi tat-trattati*"²⁸. Minn dan isegwi li l-Qorti Ġenerali għaldaqstant iddeċidiet, minn naħa, li s-setgħa diskrezzjonali tal-Kummissjoni kienet limitata mill-obbligu li taġixxi f'konformità mad-dispożizzjonijiet tat-Trattat FUE u l-prinċipji ġenerali tad-dritt tal-Unjoni, u rrikonoxxiet, min-naħa l-oħra, il-kompetenza tal-Kummissjoni sabiex tivverifika jekk l-impenji bħala tali kinux jiksru dispożizzjonijiet oħra tat-Trattat, inkluż l-Artikolu 194(1) TFUE.

55. Fit-tielet lok, għandu jiġi kkonstatat li, fil-punt 422 tas-sentenza appellata, il-Qorti Ġenerali qieset li, f'dan il-każ, sa fejn il-Kummissjoni kienet qieset li l-impenji assunti minn Gazprom kienu sufficjenti u adegwati fid-dawl tat-tħassib dwar il-kompetizzjoni kkonstatat, hija "*ma kinitx obbligata, għall-finijiet li tiegħu inkunsiderazzjoni l-għanijiet tal-politika tal-enerġija tal-Unjoni, li tinvestiga iktar fuq il-prattiki ta' Gazprom, u lanqas li teziġi impenji iktar vinkolanti min-naħa ta' din tal-aħħar*". Dik il-qorti għaldaqstant ikkonkludiet li, fil-kuntest ta' din il-kawża, l-"eventwali teħid inkunsiderazzjoni ta' dawn l-għanijiet fl-applikazzjoni tar-regoli ta' kompetizzjoni tal-Unjoni ma jistax jiġġustifika li jiġu imposti fuq il-Kummissjoni tali obbligi pożittivi".

²⁶ Ara, f'dan is-sens, is-sentenza Canal +, punti 46 sa 54.

²⁷ F'dan ir-rigward, il-Qorti Ġenerali tirreferi b'mod partikolari għall-punti 40 u 41 tas-sentenza Alrosa u għall-punt 45 tas-sentenza Morningstar.

²⁸ Barra minn hekk il-Qorti tal-Ġustizzja fakkret qabel, fil-punt 418 tas-sentenza appellata, li "[s]kont l-Artikolu 7 TFUE, l-Unjoni għandha tara li jkun hemm koerenza bejn il-politika u l-attivitatijiet differenti tagħha, b'kont meħud tal-għanijiet kollha tagħha u skont il-prinċipju tal-ghoti tal-kompetenzi. [...] jinkludu dawk imsemmija fl-Artikolu 914(1) TFUE, jiġifieri b'mod partikolari l-għanijiet li jiżguraw is-sigurtà tal-provvista tal-enerġija fl-Unjoni u li tippromwovi l-interkonnessjoni tan-networks tal-enerġija".

56. Nikkondividi din il-perspettiva.

57. Fil-fatt, il-fatt li s-setgħa diskrezzjonali tal-Kummissjoni hija limitata mill-obbligu tagħha li taġixxi f'konformità mad-dispożizzjonijiet tat-Trattati huwa rifless, essenzjalment, f'obbligu impost fuq din l-istituzzjoni meta taġixxi fil-kuntest tal-proċedura prevista fl-Artikolu 9(1) tar-Regolament Nru 1/2003 li tivverifika li impenji li hija jkollha l-intenzjoni li taċċetta u li hija tqis li jistgħu jindirizzaw b'mod adegwat it-tħassib dwar il-kompetizzjoni fformulat mill-Kummissjoni ma jkunux ta' natura li jiksru dispożizzjonijiet oħra tat-Trattat FUE, inkluż, f'dan il-każ, l-Artikolu 194 TFUE.

58. Minn dan isegwi li l-Kummissjoni ma tistax taċċetta impenji li jirriskjaw li jwasslu għal ksur tal-Artikolu 194 TFUE u għaldaqstant jipperikolaw l-għanijiet li l-prinċipju ta' solidarjetà enerġetika jew is-sigurtà tal-provvista tal-enerġija tal-Unjoni jfittxu li jilhqu, minkejja l-fatt li dawn l-impenji jistgħu jindirizzaw it-tħassib dwar il-kompetizzjoni tal-Kummissjoni fis-suq ikkonċernat²⁹. Madankollu, dan ma jfissirx li l-Kummissjoni, meta taġixxi bħala regolatur tal-kompetizzjoni fil-kuntest tal-proċedura prevista mir-Regolament Nru 1/2003, għandha l-kompetenza li timponi obbligi indipendenti u li jmorru lil hinn minn dawk intiżi li jirrimedjaw il-problemi relatati mal-kompetizzjoni kkonstatati matul l-investigazzjoni (u li jkunu mmotivati minn politiki differenti minn dawk tad-dritt tal-kompetizzjoni) billi fuq din il-bażi teziġi impenji iktar vinkolanti.

59. Għalhekk il-Qorti Ġenerali ma wettqitx żball ta' liġi meta, fil-punt 422 tas-sentenza appellata, irrifjutat li tassimila l-applikazzjoni mill-Kummissjoni tal-prinċipju ta' solidarjetà enerġetika mal-impożizzjoni ta' obbligi pożittivi imputabbli lil din tal-aħħar, li jmorru lil hinn mill-qafas tal-oġġezzjonijiet imqajma kontra Gazprom jew mal-impożizzjoni ta' obbligi iktar vinkolanti.

60. Għandu jiġi rrilevat, f'dan ir-rigward, li, billi tammetti kemm fil-kuntest tal-appell tagħha kif ukoll waqt is-seduta, li l-prinċipju ta' solidarjetà enerġetika ma għandux jiġi assimilat mal-impożizzjoni ta' obbligi pożittivi li jmorru lil hinn mill-qafas tal-kompetenzi tal-Kummissjoni fil-qasam tal-politika tal-kompetizzjoni, l-appellanti ma tidhirx li qiegħda tikkontesta l-pożizzjoni meħuda mill-Qorti Ġenerali fil-punt 422 tas-sentenza appellata. Issa, għalkemm l-appellanti tiġbed l-attenzjoni għall-fatt li kemm il-Kummissjoni kif ukoll il-Qorti Ġenerali naqsu milli jieħdu inkunsiderazzjoni l-prinċipju ta' solidarjetà enerġetika stabbilit fl-Artikolu 194(1) TFUE, hija ma tindikax b'mod ċar kif id-deċiżjoni kontenzjuża jew is-sentenza appellata jippregudikaw l-għanijiet speċifiċi tal-politika tal-enerġija tal-Unjoni u lanqas kif l-impenji jiksru din id-dispożizzjoni jew, bħala tali, imorru kontra l-prinċipju ta' sigurtà enerġetika. Fil-fatt, din il-parti tillimita ruħha li tfakkar l-importanza ta' dan il-prinċipju u li tikkonstata li l-Kummissjoni u l-Qorti Ġenerali kienu obbligati jeħdu inkunsiderazzjoni fl-eżami tagħhom tal-impenji assunti minn Gazprom mingħajr ma hija f'pożizzjoni li tistabbilixxi l-kuntest analitiku u l-interpretazzjoni eżatta li l-Kummissjoni messha adottat u kif din tal-aħħar setgħet waslet għal konkluzjoni differenti minn dik li waslu għaliha l-Kummissjoni jew il-Qorti Ġenerali.

61. Il-Qorti Ġenerali lanqas ma wettqet żball ta' liġi meta, fil-punti 423 u 424 tas-sentenza appellata, iddecidiet li d-deċiżjoni kontenzjuża u dawn l-impenji ma jipprekludux li l-istituzzjonijiet tal-Unjoni jew l-Istati Membru jaġixxu b'mezzi oħra sabiex jindirizzaw il-problemi identifikati mill-appellanti³⁰. Fil-fatt, xejn ma jipprekludi lill-istituzzjonijiet

²⁹ L-istess japplika fil-każ oppost sa fejn impenn li jkun konformi mal-prinċipju ta' sigurtà enerġetika iżda li ma jindirizzax b'mod suffiċjenti u adegwat it-tħassib dwar il-kompetizzjoni evidentement ma jstax jiġi aċċettat mill-Kummissjoni fil-kuntest tal-proċedura prevista abbażi tal-Artikolu 9 tar-Regolament Nru 1/2003.

³⁰ Ara wkoll, f'dan is-sens, il-premessa 13 tar-Regolament Nru 1/2003.

tal-Unjoni jew lill-awtoritajiet regolatorji nazzjonali li barra minn hekk għandhom kompetenzi paralleli għal dawk tal-Kummissjoni fil-qasam tal-politika tal-enerġija u li għalhekk huma, mid-definizzjoni tagħhom stess, fl-aħjar pożizzjoni, sabiex jintervjenu bil-għan li jemendaw il-legiżlazzjoni f'dan is-settur jew, jekk ikun il-każ, sabiex jiżguraw l-osservanza tal-legiżlazzjonijiet speċifiċi fil-qasam tal-enerġija³¹.

62. Fir-raba' u fl-aħħar lok, sa fejn l-appellanti ssostni li l-Qorti Ġenerali ma kinitx issanzjonat lill-Kummissjoni talli ma kinitx immotivat sufficjentement id-deċiżjoni kontenzjuża fuq il-kwistjoni tal-konformità tagħha mal-Artikolu 194(1) TFUE, din l-oġġezzjoni għandha wkoll tiġi miċhuda. Għalhekk, kuntrarjament għal dak li ssostni l-appellanti, il-fatt li dik l-istituzzjoni ma rreferietx espressament għall-Artikolu 194 TFUE u għall-għanijiet li din id-dispożizzjoni tfittex li tilhaq ma jistax jiġi interpretat bħala rifjut jew nuqqas min-naħa ta' din tal-aħħar li tiegħu inkunsiderazzjoni l-qasam tal-enerġija. Kif ġie rrilevat, għustament, mill-Qorti Ġenerali, fil-punt 427 tas-sentenza appellata, ma jistax jiġi mistenni mill-Kummissjoni li hija tesponi sistematikament ir-raġunijiet li għalihom deċiżjoni tkun konformi mad-dispożizzjonijiet speċifiċi kollha tat-Trattati li, mingħajr ma jikkostitwixxu l-bażi legali tal-att inkwistjoni, ikollhom possibbilment rabta mal-kuntest fattwali u ġuridiku li jinkwadra dan l-att.

63. Fid-dawl tal-kunsiderazzjonijiet preċedenti, nipproponi li t-tielet parti tal-ewwel aggravju kif ukoll it-tieni aggravju jiġu miċhuda bħala infondati.

C. Fuq it-trattament proċedurali ta' DO fil-kuntest tal-proċedura prevista fl-Artikolu 9 tar-Regolament Nru 1/2003

64. It-tieni kwistjoni, li għandha tiġi kkunsidrata fuq talba tal-Qorti tal-Ġustizzja fil-kuntest ta' dawn il-konkluzjonijiet speċifiċi, tirrigwarda t-trattament proċedurali ta' DO fil-kuntest tal-proċedura prevista fl-Artikolu 9 tar-Regolament Nru 1/2003 fid-dawl tal-konstatazzjonijiet tal-Qorti Ġenerali f'dan ir-rigward, li għandhom jifakkru fil-qosor.

1. Fuq l-approċċ adottat mill-Qorti Ġenerali

65. Għandu jifakkur, preliminarjament, li, f'din il-kawża, il-Kummissjoni kienet inizjalment fetħet proċedura skont l-Artikoli 101 u 102 TFUE, minhabba l-allegat ksur ta' dan l-artikolu tal-aħħar minn Gazprom fis-swieq tal-gass tal-Ewropa Ċentrali u tal-Lvant, haġa li kienet tippreżupponi t-trażmissjoni ta' DO³². F'dan il-każ, il-komunikazzjoni ta' din id-dikjarazzjoni wasslet lil Gazprom sabiex tippromponi impenji lill-Kummissjoni abbażi tal-Artikolu 9 tar-Regolament Nru 1/2003. Għandu jiġi rrilevat ukoll li l-impenji finali approvati permezz tad-deċiżjoni kontenzjuża ma kienu jinkludu ebda riferiment għall-oġġezzjonijiet Yamal, peress li dawn tal-aħħar, għalkemm kienu jidhru inizjalment fid-DO, kienu ġew irrinunzjati mill-Kummissjoni matul il-proċedura minhabba li t-tħassib preliminari tagħha dwar il-kompetizzjoni ma kienx ġie kkonfermat³³.

³¹ Għandu jiġi rrilevat, f'dan ir-rigward, li abbażi tad-Direttiva 2009/73/KE tal-Parlament u tal-Kunsill tat-13 ta' Lulju 2009 dwar ir-regoli komuni għas-suq intern tal-gass naturali u li tħassar id-Direttiva 2003/55/KE (ĠU 2009, L 211, p. 94), l-awtoritajiet nazzjonali ngħataw kompetenzi speċifiċi sabiex jippromwovu u jiżguraw il-funzjonament tajjeb tas-suq intern tal-gass naturali. Barra minn hekk, kif ġie rrilevat mill-Qorti Ġenerali, fil-punt 424 tas-sentenza appellata, id-Direttiva (UE) 2019/692 tal-Parlament Ewropew u tal-Kunsill, tas-17 ta' April 2019, li temenda d-Direttiva 2009/73 (ĠU 2019, L 117, p. 1), hija intiza b'mod partikolari, skont il-premessa 3 tagħha, li tindirizza l-ostakoli għat-tlestija tas-suq intern tal-gass naturali li jirrizultaw min-nuqqas ta' applikazzjoni, qabel l-adozzjoni tagħha, tar-regoli tas-suq tal-Unjoni għal-linji ta' trażmissjoni tal-gass lejn u minn pajjiżi terzi.

³² Ara l-punti 6 sa 13 tas-sentenza appellata.

³³ Ara l-punt 138 tad-deċiżjoni kontenzjuża.

66. Fil-kuntest tar-rikors tagħha quddiem il-Qorti Ġenerali, l-appellanti, sostnuta mir-Repubblika tal-Polonja, kienet ikkritikat lill-Kummissjoni għar-rinunzja għall-oġġezzjonijiet Yamal, u, bħala korollarju, għall-assenza ta' impenji li jirrigwardaw dawn l-oġġezzjonijiet³⁴. Barra minn hekk, dawn il-partijiet qiesu li, kuntrarjament għall-approċċ segwit mill-Kummissjoni, din tal-aħħar kienet obbligata tiġġustifika l-assenza ta' impenn(impenji) li jindirizza(w) l-oġġezzjonijiet Yamal.

67. Għalkemm il-Qorti Ġenerali ċaħdet ir-rikors tal-appellanti fir-rigward tal-fondatezza tar-rinunzja għall-oġġezzjonijiet inizjali dwar il-pajp tal-gass Yamal u l-assenza ta' impenn(impenji) li jirrigwarda(w) dawn l-oġġezzjonijiet billi qieset li l-Kummissjoni ma kinitx wettqet żball manifest ta' evalwazzjoni f'dan ir-rigward, hija qieset, fil-punt 83 tas-sentenza appellata, li "fiċ-ċirkustanzi ta' dan il-każ u, b'mod partikolari, fin-nuqqas ta' evalwazzjoni preliminari riveduta, l-Artikolu 9 tar-Regolament Nru 1/2003 impona fuq il-Kummissjoni, b'kuntrastrast ma' dak li din issostni, li jkollha raġunijiet li jiġġustifikaw in-nuqqas ta' impenn li jindirizza l-oġġezzjonijiet Yamal"³⁵. Hija madankollu qieset, fil-punt 85 tas-sentenza appellata, li l-Kummissjoni kienet issodisfat l-obbligu ta' motivazzjoni tagħha billi esponiet, fil-punt 138 tad-deċiżjoni kontenzjuża, ir-raġunijiet li għalihom hija ma kinitx imponiet impenji li jindirizzaw l-oġġezzjonijiet Yamal.

68. Min-naħa tagħha, il-Kummissjoni, filwaqt li tikkontesta l-interpretazzjoni tal-Qorti Ġenerali fuq dan il-punt, madankollu ssostni li l-iżball imwettaq minn din tal-aħħar ma huwiex ta' natura li jwassal għall-annullament, anki parzjali, tas-sentenza appellata, peress li dan l-iżball jivvizzja biss il-motivi tas-sentenza, filwaqt li d-dispożittiv tagħha huwa bbażat fuq kunsiderazzjonijiet ġuridici oħra. Għaldaqstant, f'dan il-każ, għandha ssir biss sostituzzjoni tal-motivi sa fejn huwa xieraq.

2. Fuq ir-regoli ġenerali li jirregolaw it-trattament proċedurali ta' DO fil-kuntest tar-Regolament Nru 1/2003

69. Għandu jitfakkar, fl-ewwel lok, li d-DO tikkostitwixxi stadju formali tal-investigazzjonijiet immexxija mill-Kummissjoni dwar l-allegat ksur tar-regoli tad-dritt tal-kompetizzjoni tal-Unjoni li jippreċedi l-adozzjoni ta' deċiżjoni li tikkonstata l-eżistenza ta' ksur ta' dawn ir-regoli. Fil-kuntest tal-proċedura amministrattiva kif stabbilita mir-Regolament Nru 1/2003, id-DO tikkonsisti f'att ta' natura proċedurali u preparatorja li jillimita s-sugġett tal-proċedura amministrattiva mibdija mill-Kummissjoni li permezz tagħha din tal-aħħar tinforma bil-miktub lill-impriza kkonċernata bl-oġġezzjonijiet imqajma kontriha³⁶.

70. Bħala stadju preliminari tal-proċedura, it-trażmissjoni ta' DO bl-ebda mod ma tippregudika l-eżitu ta' investigazzjoni mmexxija mill-Kummissjoni. Huwa għalhekk inerenti għan-natura tad-DO li tkun provvizorja u li tkun tista' tiġi emendata matul l-evalwazzjoni li l-Kummissjoni tagħmel sussegwentement abbażi tal-osservazzjonijiet li jkunu ġew ipprezentati lilha bħala twegiba mill-partijiet kif ukoll ta' konstatazzjonijiet fattwali oħra. Minn dan isegwi li l-Kummissjoni ma hijiex marbuta bl-evalwazzjonijiet ta' fatt jew ta' liġi magħmula fid-DO u li

³⁴ Dan l-ilment huma mressaq fil-kuntest tat-tielet aggravju, li fih l-appellanti, dejjem sostnuta mir-Repubblika tal-Polonja, issostni li l-abbandun tal-imsemija oġġezzjonijiet ikkontribwixxa għall-eżistenza ta' żball manifest ta' evalwazzjoni mwettaq mill-Kummissjoni u li ma kienux għe ssanzjonat mill-Qorti Ġenerali.

³⁵ Barra minn hekk, il-Qorti Ġenerali ddeċidiet li dan l-iżball "kien jinsab fil-fatt fid-dispożittiv ta' din id-deċiżjoni, peress li, anki jekk dawn l-oġġezzjonijiet ma kinux jissemmew fl-Artikolu 1, li jrendu vinkolanti l-impenji finali, huma kienu jinsabu koperti mill-Artikolu 2 li jikkonkludi li ma għadx hemm lok ta' azzjoni fil-Każ AT.39816".

³⁶ Ara l-Avviż tal-Kummissjoni dwar l-aħjar prattiki għat-tmexxija tal-proċedimenti li jikkonċernaw l-Artikoli 101 u 102 tat-TFUE (ĠU 2011, C 308, p. 6, iktar 'il quddiem l-"Aħjar Prattiki"), b'mod partikolari, punt 81.

għalhekk huwa perfettament legittimu għaliha li tirrinunzja għal ċerti oġġezzjonijiet, li, għaldaqstant, ma jistgħux iktar, mid-definizzjoni tagħhom stess, ikunu s-sugġett ta' kontestazzjoni kontenzjuża³⁷.

71. Barra minn hekk, għandu jiġi enfasizzat, kif jirriżulta minn ġurisprudenza stabbilita tal-Qorti tal-Ġustizzja, sa mis-sentenza *IBM vs Il-Kummissjoni*³⁸, li, min-natura u mill-effetti legali tagħha, DO ma tistax titqies li hija deċiżjoni fis-sens tal-Artikolu 263 TFUE li tista' twassal għal rikors għal annullament³⁹. Fil-fatt, minn din il-ġurisprudenza jirriżulta li huma biss miżuri li jiddeterminaw definittivament il-pożizzjoni tal-istituzzjoni fi tmiem il-proċedura inkwistjoni b'eskluzjoni tal-miżuri intermedji intiżi li jippreparaw id-deċiżjoni finali li jikkostitwixxu atti jew deċiżjonijiet li jistgħu jkunu s-sugġett ta' rikors għal annullament, billi l-miżuri finali huma l-uniċi li jistgħu jipproduċu effetti legali vinkolanti ta' natura li jaffettwaw l-interessi tal-imprizi kkonċernati minn din l-investigazzjoni⁴⁰.

72. F'dak li jirrigwarda, fit-tieni lok, id-drittijiet rispettivi tal-partijiet involuti fil-proċedura amministrattiva mmexxija mill-Kummissjoni fil-kuntest tal-applikazzjoni tal-Artikolu 102 TFUE, għandu jiġi rrilevat li, għalkemm il-Kummissjoni hija obbligata tirrispetta d-drittijiet ta' terzi, din il-proċedura tikkonċerna prinċipalment lill-impriza li fil-konfront tagħha tmexxiet l-investigazzjoni, billi barra minn hekk din tal-aħħar hija l-unika destinatarja tad-DO (u, sussegwentement, tad-deċiżjoni finali). Id-DO għaldaqstant tikkostitwixxi garanzija proċedurali fundamentali li l-għan tagħha huwa li tinforma lil din il-parti bl-oġġezzjonijiet allegati fil-konfront tagħha sabiex tippermettilha teżercita d-dritt tad-difiża tagħha⁴¹.

73. Għaldaqstant, għalkemm it-trażmissjoni ta' DO supplimentari hija meħtieġa meta l-Kummissjoni jkollha l-intenzjoni li tikkonstata oġġezzjonijiet ġodda, li ma kinux koperti mid-DO inizjali, sabiex jiġu ggarantiti u protetti d-drittijiet tad-difiża tal-impriza kkonċernata billi din tinghata l-possibbiltà li twieġeb formalment għall-provi ġodda mqajma⁴², ma jeżisti ebda obbligu ta' dan it-tip fil-każ oppost fejn il-Kummissjoni jkollha l-intenzjoni li tirrinunzja għal wiehed jew iktar mill-oġġezzjonijiet⁴³. Barra minn hekk, ma huwiex neċessarju għall-Kummissjoni li timmotiva fid-deċiżjoni finali r-rinunzja għal oġġezzjonijiet li jinsabu fid-DO inizjali⁴⁴.

³⁷ Ara s-sentenzi tal-10 ta' Lulju 2008, *Bertelsmann u Sony Corporation of America vs Impala* (C-413/06 P, EU:C:2008:392, punt 63), u tat-28 ta' Jannar 2021, *Qualcomm u Qualcomm Europe vs Il-Kummissjoni* (C-466/19 P, EU:C:2021:76, punt 66).

³⁸ Sentenza tal-11 ta' Novembru 1981, *IBM vs Il-Kummissjoni* (60/81, EU:C:1981:264).

³⁹ Ara s-sentenza tal-11 ta' Novembru 1981, *IBM vs Il-Kummissjoni* (60/81, EU:C:1981:264, punti 10 sa 12).

⁴⁰ Ara, f'dan is-sens, is-sentenza tal-11 ta' Novembru 1981, *IBM vs Il-Kummissjoni* (60/81, EU:C:1981:264, punt 10).

⁴¹ F'dan ir-rigward, għandu jiġi rrilevat, li meta ddefinixxa d-dritt għal smiġh, il-leġislatur tal-Unjoni intenzjonalment introduċa, fl-Artikolu 27 tar-Regolament Nru 1/2003 kif ukoll fl-Artikoli 10 u 15 tar-Regolament Nru 773/2004, gradazzjoni bejn id-diversi persuni li jistgħu jkunu involuti f'forma jew oħra fi proċedura għall-applikazzjoni tad-dritt tal-kompetizzjoni. Id-drittijiet tal-partijiet fil-proċedura amministrattiva (imsejha wkoll "partijiet ikkonċernati") huma iktar estensivi mid-drittijiet ta' terzi li, għalkemm ikollhom interess fl-eżitu tal-proċedura, ma jkunux huma stess destinatarji tad-deċiżjoni li ser tiġi adottata mill-Kummissjoni. Ara, f'dan is-sens, il-konklużjonijiet tal-Avukat Ġenerali Kokott fil-kawża *Il-Kummissjoni vs Alrosa* (C-441/07 P, EU:C:2009:555, punt 173).

⁴² L-istess japplika, bħala prinċipju, meta l-Kummissjoni jkollha l-intenzjoni li timmodifika b'mod sinjifikattiv il-provi tal-ksur ikkontestat. Ara, f'dan is-sens, l-Ahjar Prattiki, punti 109 u 110.

⁴³ Fil-fatt, tali obbligu la jirriżulta mir-Regolament Nru 1/2003 u lanqas mill-Ahjar Prattiki u inqas u inqas mill-ġurisprudenza tal-Qorti tal-Ġustizzja f'dan il-qasam.

⁴⁴ Ara s-sentenzi tas-7 ta' Jannar 2004, *Aalborg Portland et vs Il-Kummissjoni* (C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punti 192 u 193); u tat-28 ta' Jannar 2021, *Qualcomm u Qualcomm Europe vs Il-Kummissjoni* (C-466/19 P, EU:C:2021:76, punt 66).

3. *Fuq it-trattament proċedurali ta' DO fil-kuntest tal-proċedura prevista fl-Artikolu 9 tar-Regolament Nru 1/2003*

74. F'dak li jirrigwarda l-proċedura tal-impenji, l-Artikolu 9(1) tar-Regolament Nru 1/2003 jipprovdi li l-impenji offruti mill-partijiet għandhom ikunu ta' natura li jindirizzaw it-tfassib li jidher fl-*evalwazzjoni preliminari* mwettqa mill-Kummissjoni.

75. Fil-każ inkwistjoni, il-Qorti Ġenerali kkonstatat, fil-punt 79 tas-sentenza appellata, li, f'dan il-każ, id-DO ssodisfat ir-rekwiżiti ta' *evalwazzjoni preliminari*⁴⁵ u qieset, fil-punt 83 ta' dik is-sentenza, li, fl-assenza ta' *evalwazzjoni preliminari* riveduta li tikkonferma r-rinunzja għall-oġġezzjonijiet Yamal, l-Artikolu 9(1) tar-Regolament Nru 1/2003 kien jimponi fuq il-Kummissjoni li timmotiva l-assenza ta' impenji li jirrigwardaw dawn l-oġġezzjonijiet⁴⁶.

76. Għalkemm l-Artikolu 9 tar-Regolament Nru 1/2003 jistabbilixxi, fil-fatt, rabta bejn l-*impenji* u l-*evalwazzjoni preliminari* mwettqa mill-Kummissjoni, sa fejn dawn tal-aħħar huma intiżi li jindirizzaw it-tfassib li jinsab f'din l-*evalwazzjoni*, jibqa' l-fatt li l-approċċ sostnut mill-Qorti Ġenerali jidher li huwa diffiċli li jiġi rrikonciljat kemm mat-test tar-Regolament Nru 1/2003⁴⁷ kif ukoll mal-ġurisprudenza tal-Qorti tal-Ġustizzja dwar id-dritt għal smiġh imfakkar fil-punt 73 ta' dawn il-konkluzjonijiet.

77. L-impożizzjoni fuq il-Kummissjoni ta' obbligu li jikkonsisti f'li tindirizza dokument supplimentari lid-destinatarju tad-deċiżjoni dwar l-impenji, bejn in-notifika tad-DO u l-adozzjoni tad-deċiżjoni finali, tkun tindika, kif issostni l-Kummissjoni, formalizmu eċċessiv, li kieku d-dokument kien jindika biss li l-Kummissjoni rrinunzjat għal kull oġġezzjoni. Minbarra l-fatt li tali inizjattiva ma hijiex neċessarja sabiex jiġu ggarantiti d-drittijiet proċedurali tal-impriza kkonċernata, dan ma jipprezenta ebda interess għaliha⁴⁸. Interpretazzjoni differenti tal-Artikolu 9 tar-Regolament Nru 1/2003 tqiegħed ukoll inkwistjoni l-klassifikazzjoni tad-DO bħala dokument preparatorju filwaqt li hija, min-natura tagħha, provvizorja u tirriskja li tirrendi ineffettiva, f'ċerti ċirkustanzi, il-proċedura tal-impenji kif tirrikonoxxi l-Qorti Ġenerali stess fil-punti 81 u 82 tas-sentenza appellata⁴⁹.

78. Barra minn hekk, mill-ġurisprudenza tal-Qorti tal-Ġustizzja dwar id-dritt għal smiġh, imfakkar fil-punti 72 u 73 ta' dawn il-konkluzjonijiet, jirriżulta li motivazzjoni supplimentari tar-raġunijiet li għalihom, fl-aħħar mill-aħħar, il-Kummissjoni, fid-deċiżjoni finali, ma żzommxi parti mill-oġġezzjonijiet espressi preċedentement fid-DO ma hijiex meħtieġa. Fil-fatt, l-obbligu ta' motivazzjoni impost fuq il-Kummissjoni, f'dak li jirrigwarda d-deċiżjonijiet adottati abbażi tal-Artikolu 9 tar-Regolament Nru 1/2003 jimponi biss fuq din l-istituzzjoni li tesponi b'mod ċar u inekwivoku, il-punti ta' fatt u l-kunsiderazzjonijiet ġuridiċi li wassluha sabiex tikkonstata li

⁴⁵ Għandu jiġi osservat, f'dan ir-rigward, li, għalkemm l-Artikolu 9 tar-Regolament Nru 1/2003 ma jispeċifikax ir-rekwiżiti formali u sostantivi li għandha tissodisfa l-*evalwazzjoni preliminari*, mill-punt 121 tal-Ahjar Prattiki jirriżulta li dan id-dokument għandu jiġbor fil-qosor il-fatti prinċipali tal-każ u jidentifika l-problemi relatati mal-kompetizzjoni li jiġġustifikaw deċiżjoni li teżiġi li l-ksur jintemm. Barra minn hekk, il-punt 123 tal-Ahjar Prattiki jispeċifika li, f'ċerti każijiet, id-DO tista' tissodisfa r-rekwiżiti ta' *evalwazzjoni preliminari* peress li din tinkludi sommarju tal-fatti prinċipali kif ukoll *evalwazzjoni* tal-problemi relatati mal-kompetizzjoni kkonstatati.

⁴⁶ Dan minkejja l-fatt li l-Qorti Ġenerali kienet fakkret, fil-punti 81 u 82 tas-sentenza appellata, li d-DO huwa dokument provvizorju u preparatorju kif ukoll il-konsegwenzi li jirriżultaw minnu fid-dawl tal-ġurisprudenza dwar id-dritt għal smiġh jew l-obbligu ta' motivazzjoni.

⁴⁷ Fil-fatt, ebda dispożizzjoni tar-Regolament Nru 1/2003 ma tipprevedi r-reviżjoni tal-*evalwazzjoni preliminari* mwettqa mill-Kummissjoni meta din tiddeċiedi li tirrinunzja għal oġġezzjoni, billi, barra minn hekk, l-espressjoni stess ta' "*evalwazzjoni preliminari riveduta*" ma jinsabx f'dan ir-regolament, u lanqas fir-Regolament Nru 773/2004.

⁴⁸ Fil-fatt, din il-kumpannija ma għandha ebda interess li tikkontesta tali approċċ.

⁴⁹ Il-Qorti Ġenerali tirrileva, għustament, fil-punt 81 tas-sentenza appellata, li r-rekwiżiti marbuta mal-osservanza tal-prinċipju ta' proporzjonalità ma jistgħux jimplikaw li kull tfassib dwar il-kompetizzjoni espost f-*evalwazzjoni preliminari*, inkluż meta tali *evalwazzjoni* tiehu l-forma ta' DO, għandu neċessarjament jiġi indirizzat fl-impenji proposti mill-imprizi kkonċernati.

l-impenji kienu suffiċjenti sabiex jindirizzaw it-thassib dwar il-kompetizzjoni kkonstatat fi tmiem il-proċedura amministrattiva magħluqa bl-adozzjoni tad-deċiżjoni finali tagħha mingħajr ma din l-istituzzjoni tkun obligata tispjega l-eventwali differenzi li jeżistu meta mqabbla mal-evalwazzjonijiet provviżorji li hija fformulat fid-DO⁵⁰.

79. Għandu jiġi rrilevat ukoll li l-assenza kemm ta' evalwazzjoni preliminari riveduta kif ukoll tal-motivazzjoni tal-Kummissjoni tar-rinunzja għall-oġġezzjonijiet Yamal u l-assenza ta' impenji li jirrigwardaw dawn tal-aħħar ma tistax, barra minn hekk, tkun ta' natura li taffettwa d-drittijiet proċedurali ta' terzi⁵¹.

80. Għandu jiġi enfasizzat, f'dan ir-rigward, li, fil-kuntest tal-proċedura amministrattiva li wasslet għad-deċiżjoni kontenzjuża, Gazprom biss tista' tiġi kklassifikata bħala "parti kkonċernata" fis-sens tar-Regolament Nru 1/2003, billi l-oħrajn kollha, inkluża l-appellanti, għandhom biss drittijiet proċedurali iktar ristretti minn "terz interessat"⁵². Fil-fatt, hekk kif il-Qorti Ġenerali fakkret, fil-punt 78 tas-sentenza appellata, l-uniku destinatarju tal-*evalwazzjoni preliminari* evokata skont l-Artikolu 9 tar-Regolament Nru 1/2003 (irrispettivament minn jekk tiħux il-forma ta' DO jew ta' dokument ieħor) huwa l-impriza kkonċernata mill-investigazzjoni tal-Kummissjoni, billi din l-*evalwazzjoni* sservi ta' bażi għaliha sabiex tevalwa l-opportunità li tipproponi impenji xierqa li jirrimedjaw il-problemi relatati mal-kompetizzjoni kkonstatati mill-Kummissjoni u tippermettilha tiddefinixxi dawn l-impenji aħjar⁵³. Barra minn hekk, kif il-Qorti Ġenerali rrilevat, għustament, fil-punt 137 tas-sentenza appellata, ebda dispożizzjoni tar-Regolamenti Nru 1/2003 jew Nru 773/2004 ma timponi fuq il-Kummissjoni li tinforma formalment lill-partijiet terzi interessati meta hija tirrinunzja, matul il-proċedura, għal ċerti oġġezzjonijiet fil-konfront ta' impriza kkonċernata.

81. Għandu jiġi kkonstatat, ukoll, li, f'dak li jirrigwarda l-proċedura amministrattiva li wasslet għall-adozzjoni tad-deċiżjoni kontenzjuża, il-Kummissjoni kkomunikat verżjoni mhux kunfidenzjali tad-DO lill-appellanti li, barra minn hekk, instemgħet bħala parti interessata fil-kuntest tal-proċedura ta' konsultazzjoni tas-suq prevista fl-Artikolu 27(4) tar-Regolament Nru 1/2003, peress li din il-konsultazzjoni hija kundizzjoni preliminari sabiex il-Kummissjoni tkun tista' tirrendi l-impenji vinkolanti permezz ta' deċiżjoni⁵⁴. Barra minn hekk, l-appellanti kkontestat id-deċiżjoni kontenzjuża abbażi tal-Artikolu 263 TFUE, inkluż f'dak li jirrigwarda r-rinunzja għall-oġġezzjonijiet Yamal u l-assenza ta' impenji li jikkonċernawhom⁵⁵.

82. Il-fatt li d-DO ssodisfat ir-rekwiziti ta' *evalwazzjoni preliminari* f'dan il-każ fis-sens tal-Artikolu 9 tar-Regolament Nru 1/2003 ma jistax iqiegħed fid-dubju l-konstatazzjonijiet preċedenti. Fil-fatt, ebda dispożizzjoni ta' dan ir-regolament u lanqas, barra minn hekk,

⁵⁰ Ara, f'dan is-sens, is-sentenzi Morningstar, punti 100 u 101 u tat-28 ta' Jannar 2021, Qualcomm u Qualcomm Europe vs Il-Kummissjoni (C-466/19 P, EU:C:2021:76, punt 66 u l-ġurisprudenza ċċitata) f'dak li jirrigwarda, b'mod iktar speċifiku, l-obbligu ta' motivazzjoni fil-kuntest tal-proċedura tal-Artikolu 9 tar-Regolament Nru 1/2003.

⁵¹ Għandu jiġi enfasizzat f'dan ir-rigward li l-approċċ sostnut, fil-punt 83 tas-sentenza appellata, ma jidherx li huwa mmotivat minn kunsiderazzjonijiet marbuta mal-protezzjoni tad-drittijiet ta' terzi.

⁵² Ara s-sentenza Alrosa, punt 91 u l-konkluzjonijiet tal-Avukata Ġenerali Kokott fil-kawża Il-Kummissjoni vs Alrosa (C-441/07 P, EU:C:2009:555, punti 172 sa 175).

⁵³ Ara l-punt 122 tal-Aħjar Prattiki.

⁵⁴ Għandu jiġi rrilevat, f'dan ir-rigward, li fl-istqarrija għall-istampa li takkumpanja l-avviż ta' konsultazzjoni tas-suq li ġie ppubblikat mill-Kummissjoni f'*Il-Gurnal Uffiċjali tal-Unjoni Ewropea* skont l-Artikolu 27(4) tar-Regolament Nru 1/2003, il-Kummissjoni kienet esprimiet l-intenzjoni tagħha li ma tikkonstatax l-oġġezzjonijiet Yamal fid-dawl tal-elementi tal-investigazzjoni li waslulha wara t-trażmissjoni tad-DO.

⁵⁵ Kif ġie speċifikat fil-punt 27 ta' dawn il-konkluzjonijiet, b'mod parallel mal-proċedura amministrattiva mibdija mill-Kummissjoni u li wasslet għad-deċiżjoni kontenzjuża, l-appellanti għamlet użu wkoll mill-possibbiltà li l-Artikolu 5 tar-Regolament Nru 773/2004 jagħtiha li tressaq ilment li jirrigwarda b'mod partikolari allegazzjonijiet dwar abbużi ta' Gazprom marbuta mas-sezzjoni Pollakka tal-pajp tal-gass Yamal.

l-interpretazzjoni magħmula dwar dan mill-Qorti tal-Ġustizzja ma tiġġustifika li DO tiġi ttrattata b'mod differenti skont jekk din tal-aħħar isservix ta' bażi għal deċiżjoni adottata abbażi tal-Artikolu 7 jew tal-Artikolu 9 tal-imsemmi regolament⁵⁶.

83. Minkejja dawn il-kunsiderazzjonijiet, xejn ma jżomm lill-Kummissjoni, jekk tqis li dan huwa neċessarju fid-dawl taċ-ċirkustanzi partikolari ta' każ, milli tesponi l-motivi li għalihom hija tkun iddeċidiet li tirrinunzja għal oġġezzjoni u milli timmotiva l-assenza ta' impenji li jirrigwardaw din l-oġġezzjoni kif hija għamlet fil-punti 184 u 185 tad-deċiżjoni kontenzjuża. Ghalkemm tali obbligu la jirriżulta espliċitament mir-Regolamenti Nru 1/2003 jew Nru 773/2004 u lanqas mill-ġurisprudenza tal-Qorti tal-Ġustizzja f'dan il-qasam, xorta jibqa' l-fatt li l-prinċipju ta' amministrazzjoni tajba, kif il-Kummissjoni rrilevat waqt is-seduta, jista' jiġġustifika tali approċċ fid-dawl taċ-ċirkustanzi speċifiċi ta' kull każ⁵⁷.

84. Fid-dawl tal-kunsiderazzjonijiet preċedenti, għandu jiġi kkonstatat li l-approċċ sostnut mill-Qorti Ġenerali, fil-punt 83 tas-sentenza appellata, li skontu l-Kummissjoni hija obbligata timmodifika l-portata tad-DO li tissodisfa r-rekwiżiti ta' evalwazzjoni preliminari qabel l-adozzjoni tad-deċiżjoni finali (inkluż fil-każ tar-rinunzja għal oġġezzjoni) jew, jekk ikun il-każ, timmotiva r-rinunzja għal oġġezzjonijiet li ma jiġux ikkonstatati f'din tal-aħħar huwa żbaljat.

85. Għandu jtifakkur, f'dan ir-rigward, li, jekk il-motivi ta' deċiżjoni tal-Qorti Ġenerali jkun jinkludu ksur tad-dritt tal-Unjoni, iżda d-dispożittiv ta' din id-deċiżjoni jkun jidher li huwa bbażat fuq motivi oħra ta' liġi, tali ksur ma huwiex ta' natura li jwassal għall-annullament ta' din id-deċiżjoni u jkun hemm lok, meta ċerti kundizzjonijiet jkun ssodisfatti, li ssir sostituzzjoni tal-motivi⁵⁸. Hemm lok li jiġi rrilevat, f'dan ir-rigward, li skont ġurisprudenza stabbilita tal-Qorti tal-Ġustizzja, it-talba għas-sostituzzjoni tal-motivi hija ammissibbli meta tikkostitwixxi difiża kontra aggravju mqajjem mill-appellant⁵⁹. Issa, f'dan il-każ, fil-kuntest tat-tielet aggravju, l-appellanti ssostni li l-abbandun tal-oġġezzjonijiet Yamal ikkontribwixxa għall-eżistenza ta' żball manifest ta' evalwazzjoni mwettaq mill-Kummissjoni li ma kienx gie ssanzjonat mill-Qorti Ġenerali, b'mod li teżisti rabta suffiċjenti bejn dan l-aggravju u t-talba għal sostituzzjoni tal-motivi mressqa mill-Kummissjoni li għandha tiġi aċċettata f'din il-kawża.

86. Għandu jiġi rrilevat, fl-aħħar nett, li l-istharrig ġudizzjarju intiż sabiex jiġi evalwat jekk il-Kummissjoni ammettietx ġustament li l-impenji kienu jikkorrispondu mat-tħassib li hija kienet qajmet għandu jieħu inkunsiderazzjoni t-tħassib li l-Kummissjoni tkun għadha żżomm fil-mument tal-adozzjoni tad-deċiżjoni li ttejjem il-proċedura u mhux it-tħassib li hija setgħet irrinunzjat għalih wara li semgħet lill-impriża kkonċernata u ħadet konjizzjoni tal-pożizzjoni tagħha f'dan ir-rigward⁶⁰. Minn dan isegwi li, kuntrarjament għal dak li ssostni l-appellanti, it-tħassib dwar il-kompetizzjoni kif espost fid-DO ma jistax jintuża bħala kriterju għall-eżami tal-legalità ta' deċiżjoni tal-Kummissjoni (inkluża deċiżjoni abbażi tal-Artikolu 9 tar-Regolament Nru 1/2003). Kif gie spjegat fil-punti 69 sa 73 ta' dawn il-konkluzjonijiet, interpretazzjoni oħra, li

⁵⁶ Kif jirriżulta mill-punti 69 sa 73 ta' dawn il-konkluzjonijiet, il-Kummissjoni ma hijiex obbligata, fil-kuntest ta' proċedura mmexxija abbażi tal-Artikolu 7 tar-Regolament Nru 1/2003, tiġġustifika d-differenzi li jeżistu bejn id-DO u d-deċiżjoni li tikkonstata ksur li tagħlaq il-proċedura amministrattiva u b'mod partikolari timmotiva r-rinunzja għal oġġezzjonijiet inizjalment ikkonstatati fid-DO iżda li ma jiġux riprodotti f'din id-deċiżjoni.

⁵⁷ Il-Kummissjoni sostniet waqt is-seduta li, peress li l-partijiet interessati kienu staqsewha dwar l-assenza ta' impenji li jirrigwardaw l-pajp tal-gass Yamal, hija inkludiet, konformement mal-prinċipji ta' amministrazzjoni tajba u ta' trasparenza, il-motivi li għalihom it-tħassib preliminari tagħha ma kienx gie kkonfermat.

⁵⁸ Ara s-sentenza tat-18 ta' Jannar 2024, *Jenkinson vs Il-Kunsill et* (C-46/22 P, EU:C:2024:50, punt 264 u l-ġurisprudenza ċċitata).

⁵⁹ Ara, f'dan is-sens, is-sentenzi tas-27 ta' Marzu 2019, *Canadian Solar Emea et vs Il-Kunsill* (C-236/17 P, EU:C:2019:258, punt 159) u tad-9 ta' Novembru 2017, *TV2/Danmark vs Il-Kummissjoni* (C-649/15 P, EU:C:2017:835, punt 61).

⁶⁰ Fl-aħħar mill-aħħar, l-att ikkontestat huwa tabilhaqq id-deċiżjoni adottata abbażi tal-Artikolu 9(1) tar-Regolament Nru 1/2003 u mhux id-DO.

tikkonsisti li jitqies li l-Kummissjoni hija marbuta bit-tħassib preliminari tagħha, kif espress fid-DO, tmur kontra d-dritt għal smiġħ tad-destinatarju, u b'mod partikolari kontra l-funzjoni nniġha tal-Artikolu 9 tar-Regolament Nru 1/2003.

87. Għalhekk għandha tiġi miċhuda parti kbira mill-argumenti li l-appellanti żviluppat insostenn tal-ewwel żewġ partijiet tal-ewwel aggravju kif ukoll tat-tielet aggravju li huma bbażati fuq il-premessa żbaljata li n-natura adegwata tal-impenji offruti minn Gazprom għandha tiġi evalwata fid-dawl tat-tħassib dwar il-kompetizzjoni identifikat mill-Kummissjoni fid-DO.

D. Fuq l-istħarriġ mill-Qorti Ġenerali tal-eżistenza ta' żball manifest ta' evalwazzjoni (l-ewwel parti tat-tielet aggravju)

88. Permezz tal-ewwel parti tat-tielet aggravju tagħha, l-appellanti ssostni li l-assenza ta' analiżi globali tan-natura adegwata tal-impenji min-naħa tal-Qorti Ġenerali twassal għal interpretazzjoni żbaljata tal-kuncett ta' żball manifest ta' evalwazzjoni. Skontha, il-Qorti Ġenerali naqset milli twettaq eżami globali, minn naħa, taċ-ċirkustanzi kollha ta' dan il-każ, u b'mod partikolari tad-diversi impenji u oġġezzjonijiet imqajma kontra tagħhom, indipendentement mill-analiżi individwali ta' kull wieħed u waħda minnhom u, min-naħa l-oħra, tal-effett kumulattiv tal-irregolaritajiet (jew żbalji mhux manifesti) kollha li l-Qorti Ġenerali stess kienet identifikat fil-kuntest tal-istħarriġ ġudizzjarju tagħha tan-natura adegwata tal-impenji.

89. Għandu jitfakkar, fl-ewwel lok, li huwa r-rikorrent li jitlob l-annullament ta' deċiżjoni adottata mill-Kummissjoni abbażi tal-Artikolu 9 tar-Regolament Nru 1/2003 li għandu jipprova li din tal-aħħar wettqet żball manifest ta' evalwazzjoni⁶¹. Issa, għalkemm l-appellanti tillimita ruħha li tafferma b'mod astratt li analiżi globali twassal għal riżultat differenti minn dak li waslet għalih il-Qorti Ġenerali, jibqa' l-fatt li din il-parti ma tipproduċix il-prova ta' dan iżda fuq kollox li hija ma tipprovax l-eżistenza ta' żball manifest ta' evalwazzjoni min-naħa tal-Qorti Ġenerali⁶².

90. Għandu jiġi rrilevat, fit-tieni lok, li, kuntrarjament għal dak li ssostni l-appellanti, la mid-deċiżjoni kontenzjuża u lanqas mis-sentenza appellata ma jirriżulta li l-Kummissjoni jew il-Qorti Ġenerali rrinunzjaw milli jwettqu analiżi globali tal-impenji assunti minn Gazprom.

91. Għandu jiġi osservat, qabelxejn, f'dak li jirrigwarda l-Kummissjoni, li l-approċċ globali li din tal-aħħar adottat fil-kuntest tal-eżami tal-impenji huwa kkonfermat mill-premessi 160 sa 164 tad-deċiżjoni kontenzjuża. Sussegwentement, għandu wkoll jiġi speċifikat, f'dan ir-rigward, li l-għażla ta' din l-istituzzjoni li tippreżenta b'mod iddettaljat il-proporzjonalità ta' kull impenn meta mqabbel mat-tħassib ikkonstatat minn din tal-aħħar, ma tistax tqiegħed fid-dubju l-approċċ globali tagħha. Fil-fatt, fid-dawl tad-diversi Prattiki antikompetittivi kkonstatati mill-Kummissjoni u tan-natura kumplessa u teknika tas-swieq ikkonċernati, il-Kummissjoni ma tistax tiġi kkritikata talli fittxet li tirrimedja għall-istrateġija antikompetittiva ta' Gazprom billi pprocediet b'mod gradwali, permezz ta' miżuri li jirrimedjaw speċifikament kull waħda minn dawn il-prattiki, sabiex tinnewtralizza l-imsemmija strateġija⁶³. Dan ma jfissirx li, billi pprocediet b'dan il-mod, il-Kummissjoni kienet irrinunzjat milli twettaq analiżi globali.

⁶¹ Ara s-sentenza tat-28 ta' Jannar 2021, Qualcomm u Qualcomm Europe vs Il-Kummissjoni (C-466/19 P, EU:C:2021:76, punt 107).

⁶² Fil-fatt, jidher, li, taht kopertura tal-eżistenza ta' żball manifest ta' evalwazzjoni, ċerti argumenti mressqa mill-appellanti huma intizi, fir-realtà, għal eżami mill-ġdid tal-kunsiderazzjonijiet tal-fatti.

⁶³ Ara, f'dan is-sens, il-punt 309 tas-sentenza appellata.

92. L-istess japplika f'dak li jirrigwarda l-Qorti Ġenerali, sa fejn mill-punti 195 sa 202 u 310 sa 319, rispettivament, tas-sentenza appellata jirriżulta li l-Qorti Ġenerali wettqet evalwazzjoni globali kemm tal-impenji tariffarji kif ukoll ta' dawk li jirrigwardaw ir-restrizzjonijiet territorjali. F'dak li jirrigwarda, b'mod iktar speċifiku, l-impenji li jirrigwardaw il-postijiet ta' kunsinna (li jagħmlu parti mill-impenji li jirrigwardaw ir-restrizzjonijiet territorjali), għandu jiġi kkonstatat li, wara li, fil-punti 322 sa 397 tas-sentenza appellata, ċaħdet l-oġġezzjonijiet invokati mill-appellanti, minn Overgas, mir-Repubblika tal-Litwanja u mir-Repubblika tal-Polonja dwar l-effikaċja tagħhom u l-proporzjonalità tagħhom, il-Qorti Ġenerali ddecidiet, fil-punt 398 tas-sentenza appellata, li, anki meta *meħuda flimkien*, dawn l-oġġezzjonijiet ma jwasslux sabiex jiġi konkluż li jeżisti żball manifest.

93. Kuntrarjament għall-kritiki fformulati mill-appellanti li ssostni li l-Qorti Ġenerali qieset b'mod żbaljat li r-riżultat ta' analiżi globali ma jistax ikun differenti minn dak li jirriżulta mill-analiżi ta' kull wieħed mill-oġġezzjonijiet meħuda individwalment, l-approċċ tal-Qorti Ġenerali huwa nieqes minn żball ta' liġi.

94. Fil-fatt, sa fejn, wara evalwazzjoni individwali u ddettaljata ta' kull waħda mill-oġġezzjonijiet mogħtija mill-partijiet, il-Qorti Ġenerali ma tikkonstata ebda żball fl-evalwazzjoni tal-Kummissjoni u tikkonferma n-natura adegwata tal-impenji meta mqabbla mat-tħassib dwar il-kompetizzjoni kkonstatat minnha, evalwazzjoni globali ta' dawn l-impenji ma tistax twassal għal riżultat differenti minn dak qabel l-analiżi individwali tagħhom, u inqas u inqas għall-konstatazzjoni ta' żball manifest. Minn dan isegwi li żball manifest ta' evalwazzjoni kuncettwalment jista' jeżisti biss li kieku l-Qorti Ġenerali kienet ikkonstatat in-natura inadegwata ta' mill-inqas wieħed mill-impenji aċċettati mill-Kummissjoni li tista' tqajjem dubju wkoll rigward l-impenji oħra li kieku kien għe pprovat li dawn tal-aħħar kellhom rabta bejniethom. Issa, dan ma huwiex il-każ fil-każ inkwistjoni.

95. Fit-tielet lok, għandu jiġi miċħud l-argument tal-appellanti li skontu, billi injorat l-effett kumulattiv tal-iżbalji kollha li l-Qorti Ġenerali identifikat fl-evalwazzjoni tal-impenji, din tal-aħħar wettqet żball ta' liġi fl-interpretazzjoni tal-kuncett ta' "żball manifest ta' evalwazzjoni".

96. Għandu jiġi rrilevat, f'dan ir-rigward, li, fil-kuntest tal-analiżi tagħha tan-natura adegwata tal-impenji li jirrigwardaw il-postijiet ta' kunsinna, il-Qorti Ġenerali fil-fatt irrilevat ċerti irregolaritajiet li jivvizzjaw l-evalwazzjoni ta' dawn l-impenji mill-Kummissjoni, mingħajr madankollu ma qieset li dawn iċ-ċirkustanzi huma ta' natura li jkollhom xi effett fuq l-effettività tal-imsemmija impenji. Għandu jiġi kkonstatat li l-kunsiderazzjonijiet li jikkritikaw l-evalwazzjoni tal-Kummissjoni li tinsab, b'mod partikolari, fil-punti 295, 358 u 362 tad-deċiżjoni kontenzjuża, jirrigwardaw iktar l-approċċ metodoloġiku adottat mill-Kummissjoni fil-kuntest tal-analiżi tagħha milli l-insuffiċjenza tal-impenji.

97. Għandu jifakkar ukoll li l-konstatazzjoni ta' żball manifest ta' evalwazzjoni timplika, kif jindika isimha, l-eżistenza, mhux ta' xi irregolarità jew ommissjoni min-naħa tal-Kummissjoni, iżda ta' żball li jkun ta' natura li jilhaq ċertu livell ta' gravità li jista' jqiegħed fid-dubju l-fondatezza tal-analiżi li hija tkun wettqet u, għaldaqstant, il-legalità nnifisha ta' deċiżjoni li hija tkun adottat. Minn dan isegwi li l-istħarriġ tal-iżball manifest ta' evalwazzjoni għalhekk ma jfittixx li l-analiżi tal-Kummissjoni tkun nieqsa minn kwalunkwe irregolarità, billi hija ngħatat ċertu margni ta' evalwazzjoni, sakemm il-livell ta' dak li huwa manifest ma jinqabizx⁶⁴.

⁶⁴ Ara, f'dan is-sens, it-talbiet tal-Avukat Ġenerali Poiares Maduro fil-kawża Arcelor Atlantique u Lorraine *et* (C-127/07, EU:C:2008:292, punt 37).

98. Fi kwalunkwe każ, sa fejn il-Qorti Ġenerali kkonstatat li dawn l-irregolaritajiet ma kinux iqiegħdu fid-dubju n-natura adegwata tal-impenji jew il-legalità tad-deċiżjoni kontenzjuża, hija ma tistax tiġi kkritikata talli ma kkonstatatx l-eżistenza ta' żball manifest ta' evalwazzjoni. Għaldaqstant, kuntrarjament għal dak li jsostnu OrLEN u Overgas, ma jeżisti ebda element li jippermetti li jiġi kkonstatat li kumulu ta' żbalji minuri wassal (meħuda) flimkien għal żball manifest ta' evalwazzjoni.

99. Fid-dawl tal-kunsiderazzjonijiet preċedenti, jidhirli li l-Qorti Ġenerali ġustament ikkonkludiet li ma kienx hemm żball manifest f'dan ir-rigward.

VII. Konkluzjoni

100. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tiċċhad, bħala infondati, it-tielet parti tal-ewwel aggravju, it-tieni aggravju u l-ewwel parti tat-tielet aggravju.